

द्वितीयं हविः प्रशंसति— “अथ यद् वारुण इति ।
“तत्सर्वस्मादिति । ‘तत्’ तच्च ‘एतत्’ एतेन वारुणयागेन सर्वस्मा-
देव ‘वारुणपाशात्’, तथा ‘वारुण्यात्’ वारुणपाशकृतात् सर्वस्माद्
दुःखात् ‘प्रजाः’ ‘प्रमुञ्चति’ ॥ १६ ॥

अनयोर्हविषोः क्रमेण दक्षिणा मभिधाय प्रशंसति—
“ऋषभ इति । “ऋषभो वै पशूना मिति । यतो वैश्वान-
नरः परम्परया ‘प्रजापतिः’, हवभोऽपि पशूनां पतित्वात्
प्रजापतिः ; अतो वैश्वानरदेवताकयागस्य दक्षिणात्वेन युज्यत
इत्यर्थः । “तद्धि वारुण मिति । रात्रिभिमानिदेवता वारुणः,
रात्रिश्च कृष्णवर्णा , अतो लोकेऽपि यत् कृष्णं तद् वारुण
मित्याह । कृष्णवस्त्रालाभे वर्णान्तरयुतं ‘वासः’ देय मित्यु-
क्तम् * । तस्योपाध्यन्तरेण वारुणसम्बन्धित्वं सुपपादयति—
“अन्यिभिर्हीति । अन्यिर्नाम पाशः , पाशो हि वारुणस्येति
तद्योग्यत्वम् । अयं दक्षिणाभेद इष्ट्योर्भिन्नतन्त्रत्वे वेदितव्यः ।
समानतन्त्रत्वे हि एकेनैव द्रव्येण परिक्रूता ऋत्विजः कृत्स्नं
प्रयोगजातं कुर्वन्तीतीतरवैयर्थ्यम् । तदुक्तं कर्कोपाध्यायेन—
“तन्त्रभेदे चैतद् भवेति ; ऐकतन्त्रे तु चोदकपरिप्राप्तोऽन्वा-
हार्यः”—इति ॥ १७ ॥ ४ [२. ५.] ॥

इति श्रीसायणाचार्यविरचिते माधवीये वेदार्थप्रकाशे

माध्यन्दिनशतपथब्राह्मणभाष्ये

पञ्चमकाण्डे द्वितीयाध्याये पञ्चमं ब्राह्मणम् ॥

* “ऋषभः पूर्वस्य दक्षिणा , कृष्णं वास उत्तरस्य , अभावे-
ऽक्षणा” —इति का० श्रौ० सू० १६. २. २० ।

† १५. २. २० सूत्रवृत्तिरियम् ।

वेदार्थस्य प्रकाशेन तमो ह्यहं निवारयन् ।

पुमर्थांश्चतुरो देयाद् विद्यातीर्थमहेश्वरः ॥ २ ॥

ब्रह्माण्डं गोसहस्रं कनकहयतुलापूरुषौ स्वर्णगर्भम् ,
सप्ताब्धीन् * पञ्चसीरीं-†-स्त्रिदशतरुलताधेनुसौवर्णभूमीः ।
रत्नोस्त्रां रुक्मवाजिहिपसहितरथौ सायणिः ‡ सिङ्गणार्यौ § ,
व्यश्राणीद्विश्चक्रं प्रथितविधिमहाभूतयुक्तं घटश्च ॥
धान्याद्रिं धन्यजम्भा तिलभव मतुलः स्वर्णजं वर्णमुख्यः ,
कार्पासीयं कृपावान् गुडकृत मजडो ॥ राजतं राजपूज्यः ।
प्राज्योत्थं प्राज्यजम्भा ¶ लवणज मन्त्रणः शार्करं चार्कतेजाः ,
रत्नाव्यो रत्नरूपं गिरि मकृत मुदा पात्रसाक्षिङ्गणार्यः ॥

इति श्रीमद्राजाधिराजपरमेश्वरवैदिकमार्गप्रवर्त्तक-

श्रीहरिहरमहाराजसाम्राज्यधुरन्धरेण

सायणाचार्येण विरचिते माधवीये वेदार्थप्रकाशे

माध्यन्दिनशतपथब्राह्मणभाष्ये

पञ्चमकाण्डे द्वितीयाध्यायः समाप्तः ॥ २ ॥

* 'पञ्चाब्धीन्'—इति ठ (१) ।

† 'सप्तसीरीं'—इति ठ ।

‡ 'सायणः' स्यात् ?

§ स्यात् 'सिङ्गणार्यो' ?

॥ 'मजडं'—इति ठ ।

¶ 'प्राज्यबुद्धिर्'—इति ठ ।

(१) ठ-इति प्रथमकाण्डीयसम्यादकोक्तां विवृतं द्रष्टव्यम् ।

(अथ तृतीयाध्याये प्रथमं ब्राह्मणम् . १)

अरुण्योरग्नीं समागोद्य । सेनान्यो गृहान्
 परेत्याग्नये ऽनीकवते ऽष्टाकपालं पुरोडाशं निर्व्व-
 पत्यग्निर्व्वं देवताना मुनीकं सेनाया वै सेनानी-
 रनीकं तस्मादग्नये ऽनीकवत ऽएतद्वा ऽअस्यैकं
 रुत्नं यत् सेनानीस्तस्मा ऽएवैतेन सूयते तं स्व मन-
 पक्रमिणं कुरुते तस्य हिरण्यं दक्षिणाग्नेयो वा
 ऽएष यज्ञो भवत्यग्ने रतो हिरण्यं तस्माद्विरण्यं
 दक्षिणा * ॥ १ ॥

अथ श्रुवो भूते । पुरोहितस्य गृहान् परेत्य
 बार्हस्पत्यं चरुं निर्व्वपति बृहस्पतिर्व्वं देवानां
 पुरोहित एष वा ऽएतस्य पुरोहितो भवति तस्माद्बार्ह-
 स्पत्यो भवत्येतद्वा ऽअस्यैकं रुत्नं यत् पुरोहित-
 स्तस्मा ऽएवैतेन सूयते तं स्व मनपक्रमिणं कुरुते
 तस्य शितिपृष्ठो गौर्दक्षिणैषा वा ऽऊर्ध्वा बृह-
 स्पतेर्दिक्तदेषु उपरिष्ठादर्यम्णः पुन्यास्तस्माच्छिति-
 पृष्ठो बार्हस्पत्यस्य दक्षिणा † ॥ २ ॥

अथ श्रुवो भूते । सूयमानस्य गृह्णऽऐन्द्र
मेकादशकपालं पुरोडाशं निर्व्वपति क्षत्रं वा
ऽऐन्द्रः क्षत्रं सूयमानस्तस्मादैन्द्रो भवति तस्य
ऽर्षभो दक्षिणा स ह्यैन्द्रो यदृषभः * ॥ ३ ॥

अथ श्रुवो भूते† । महिष्यै गृह्णान् परेत्य
आदित्यं चक्रं निर्व्वपतीयं वै पृथिव्यदितिः सेयं
देशानां पुत्रेष्वा वा ऽएतस्य पुत्रो भवति तस्मा-
दादित्यो भवत्येतदा ऽअस्यैकं रत्नं यन्महिषी
तस्या ऽएवैतेन सूयते तां स्वा मनपक्रमिणीं
कुरुते तस्यै धेनुर्दक्षिणा धेनुरिव वा ऽद्वयं मनु-
ष्येभ्यः सुर्व्वान् कामान् दुहे माता धेनुर्मतिव वा
ऽद्वयं मनुष्यान् विभर्ति तस्माद्धेनुर्दक्षिणा ‡ ॥ ४ ॥

अथ श्रुवो भूते । सूतस्य गृह्णान् परेत्य
व्वारुणं यवमयं चक्रं निर्व्वपति सवो वै सूतः
सवो वै देवानां व्वरुणस्तस्माद्वारुणो भवत्येतदा
ऽअस्यैकं रत्नं यत् सूतस्तस्मा ऽएवैतेन सूयते

* 'यदृषभः'—इति ग । 'यदृषभः'—इति घ ।

† 'भूते'—इति ख । 'भूते'—इति ग ।

‡ 'दक्षिणा'—इति क, ख ।

तः स्व मनोपक्रमिणं कुरुते तस्याश्वो दक्षिणा स
हि व्याकुणो यदश्वः * ॥ ५ ॥

अथ श्वो भूते । ग्रामण्यो गृहान् परेत्य
मारुतः सप्तकपालं पुरोडाशं निर्व्वपति विशो
वै मरुतो व्वैश्यो वै ग्रामणीस्तस्मान् मारुतो
भवत्येतदा ऽअस्यैकं रत्नं यद् ग्रामणीस्तस्मा
ऽएवैतेन सूयते तः स्व मनोपक्रमिणं कुरुते तस्य
पृषन् गौर्दक्षिणा भूमा वा ऽएतद्रूपाणां यत्
पृषतो गोर्व्विशो वै मरुतो भूमो वै व्विट् तस्मात्
पृषन् गौर्दक्षिणा † ॥ ६ ॥

अथ श्वो भूते । क्षत्तुर्गृहान् परेत्य सावित्रं
द्वादशकपालं व्वाष्टाकपालं वा, पुरोडाशं निर्व्व-
पति सविता वै देवानां प्रसविता प्रसविता वै
क्षत्ता तस्मात् सावित्रो भवत्येतदा ऽअस्यैकं
रत्नं यत् क्षत्ता तस्मा ऽएवैतेन सूयते तः स्व मनो-
पक्रमिणं कुरुते तस्य श्वेतो ऽनङ्गान् दक्षिणैष
वै सविता य एष तपत्येति वा ऽएष एत्यनङ्गान्

* 'यदश्वः'—इति क, 'यदश्वः'—इति ग, 'यदश्वः'—इति घ ।

† 'दक्षिणा'—इति क, ख ।

युक्तस्तद्यच्छ्रोतो भवति श्येत इव ह्येष उद्यं-
श्चास्तं च यन् भवति तस्माच्छ्रोतो ऽनङ्गान्
दक्षिणा * ॥ ७ ॥

अथ श्वो भूते । सङ्गृहीतुर्गृहान् परेत्याश्विनं
द्विकपालं पुरोडाशं निर्व्वपति सयोनी वा ऽअ-
श्विनौ सयोनी सव्यष्टृसारथी समानः हि रुथ-
मधितिष्ठतस्तस्मादाश्विनो भवत्येतद्वा ऽअस्यैकः
रत्नं यत् सङ्गृहीता तस्मा ऽएवैतेन सूयते तः
स्व मनपक्रमिणं कुरुते तस्य यमौ गावौ दक्षिणा
तौ हि सयोनी यद्यमौ यदि यमौ न विन्देदु-
प्यनूचीनगर्भावेव गावौ दक्षिणा स्यातां ता
ऽउ ह्यपि समानयोनी ॥ ८ ॥

अथ श्वो भूते । भागदुघस्य गृहान् परेत्य
पौष्णं चरुं निर्व्वपति पूषा वै देवानां भाग-
दुघ एष वा ऽएतस्य भागदुघो भवति तस्मात्
पौष्णो भवत्येतद्वा ऽअस्यैकः रत्नं यद्भागदुघस्तस्मा
ऽएवैतेन सूयते तः स्व मनपक्रमिणं कुरुते तस्य

श्यामो गौर्दक्षिणा तस्यासावेव बभ्रुर्यो ऽसौ त्रिषं-
युक्तेषु * ॥ ९ ॥

अथ श्वो भूते † । अक्षावापस्य च गृहेभ्यो
गोविकर्तस्य च गवेधुकाः सम्भृत्य सूर्यमानस्य गृहे
रौद्रं गावेधुकं चरुं निर्व्वपति ते वा ऽएते द्वे
सती ऽने ऽएकं करोति सम्पदः कामाय तद्यु-
देतेन यजते यां वा ऽइमां सभायां घ्नन्ति
रुद्रो हैता मभिमन्यते ऽग्निर्व्वै रुद्रो ऽधिदेवनं
वा ऽअग्निस्तस्यैते ऽअङ्गारा यदक्षान्त मेवैतेन
प्रीणाति तस्य ह वा ऽएषानुमता गृहेषु हन्यते
यो वा राजसूयेन यजते यो वैतदेवं वेदैतद्वा-
ऽअस्यैकं रत्नं यदक्षावापस्य गोविकर्त्तस्य ताभ्या
मेवैतेन सूर्यते तौ स्वावुनपक्रमिणौ कुरुते तस्य
द्विरूपो गौर्दक्षिणा शितिबाहुर्वा शितिवालो
वासिर्नखरो ब्वालदाम्नाक्षावपनं प्रबद्ध मेतदु हि
तयोर्भवति ‡ ॥ १० ॥

* 'त्रिषंयुक्तेषु'—इति क, 'त्रिषंयुक्तेषु'—इति ग, 'त्रिषंयुक्तेषु'—इति घ

† 'भूते'—इति क, ख । 'भूते'—इति ग ।

‡ 'भवति'—इति क ।

अथ शुक्लो भूते । पालागलस्य गृहान् परेत्य
 चतुर्गृहीत माज्यं गृहीत्वाध्वन आज्यं जुहोति
 जुषाणो ऽध्वाज्यस्य ज्वेतु स्वाहेति प्रहेयो वै
 पालागलो ऽध्वानं वै प्रहित एति तस्मादध्वन
 आज्यं जुहोत्येतद्वा ऽअस्यैकं रुतं यत् पाला-
 गलस्तस्माऽएवैतेन सूयते तं स्व मनपक्रमिणं
 कुरुते तस्य दक्षिणा प्यक्षावेष्टितं धनुश्चर्म-
 मया वाणवन्तो लोहित उष्णीष एतद्द हि
 तस्य भवति ॥ ११ ॥

तानि वा ऽएतानि * । एकादश रुतानि सम्पा-
 दयत्येकादशाक्षरा वै त्रिष्टुब् वीर्यं त्रिष्टुब् वीर्यं सेवैत-
 द्रुतान्यभिसम्पादयति तद्यद्रुतिनां हविर्भिर्यु-
 जत ऽएतेषां वै राजा भवति तेभ्य एवैतेन सूयते
 तान्स्वाननपक्रमिणः कुरुते † ॥ १२ ॥

अथ शुक्लो भूते । परिवृत्त्यै गृहान् परेत्य
 नैर्ऋतं चरुं निर्व्वपति या वा अपुत्रा यत्नी

* 'एतानि'—इति ग, 'एतानि'—इति अ ।

† 'कुरुते'—इति ग, घ ।

सा परिहृती सु कृष्णानां व्रीहीणां नखैर्मिभिद्य
 तण्डुलान्नैर्कृतं चरुं श्रपयति स जुहोत्येष ते
 निर्कृते भागस्तं जुषस्व स्वाहेति या वा ऽप्यपुत्रा
 पुत्री सा निर्कृतिगृहीता तद्यदेवास्या ऽप्यत्र
 नैर्कृतं रूपं तदेवैतच्छ्रमयति तथो हैनं सूय-
 मानं निर्कृतिर्न गृह्णाति तस्य दक्षिणा कृष्णा
 गौः परिमूर्णी पर्यारिणी सा ह्यपि निर्कृति-
 गृहीता ता माह मा मे ऽदोश्यां व्वात्सीदिति
 तत् पाप्मान मपादत्ते ॥ १३ ॥ ५ ॥

॥ इति द्वितीयप्रपाठके पञ्चमं ब्राह्मणम् [३.१.] ॥

॥ श्रीगणेशाय नमः ॥

यस्य निःश्वसितं वेदा यो वेदेभ्योऽखिलं जगत् ।

निर्ममे , स महं बन्धे विद्यातीर्थमहेश्वरम् ॥ १ ॥

तृतीयाध्याये * प्रथमब्राह्मणे द्वादश रत्नहवींष्यनुदिनं क्रमेण
 कर्त्तव्यान्त्युच्यन्ते † । अत्र कात्यायनो नैर्कृतहविषा द्वादश
 हवींषीति सूत्रितवान्— “द्वादशोत्तराणि रत्नहवींषि, प्रतिगृह

* एतत् पदं नास्ति अ-पुस्तके ।

† “रत्निनामैतानि हवींषि भवन्ति , एते वै राष्ट्रस्य प्रदा-
 तारः”—इत्यादि तै० ब्रा० १. ७. ३ द्रष्टव्यम् ।

मेकैकं श्वः श्वः , समारूढेऽग्नौ निर्मथितेऽग्नयेऽनीकवते”—
इत्यादि * । तत्र प्रथमं हविर्विधत्ते— “अरण्योरग्नी इति ।
‘अग्नी’ गार्हपत्याहवनीयौ ‘अरण्योः’ पृथक् पृथक् ‘समारोप्य’ †
प्रतिदिवसं तत्तद्गृहं गत्वा तत्र तत्र निर्मथ्य यष्टव्य मिति
सर्वेष्टिसाधारणं मिदम् ‡ ।

‘सेनान्यः’ सेनापतेः ‘गृहान्’ ‘परेत्य’ प्रथमं गत्वा ‘अनीक-
वते’ अनीकवद्गुणकाय ‘अग्नये’ अष्टाकपालेन पुरोडाशेन
प्रचरेत् । सेनानीगृहे अनीकवद्गुणकाग्निदेवत्यहविरनुष्ठाने
कारणं माह— “अग्निर्वा इति । देवानाम् ‘अनीकं’ सुखम्
‘अग्निः’, ‘सेनायाः’ ‘अनीकं’ सुखं ‘सेनानीः’ । अस्य रत्न-
हविष्टं सुपपादयितुं माह— “एतद्वा इति । “सेनानीरिति ।
‘एतत्’ खलु ‘अस्य’ राज्ञो यजमानस्य ‘एकं’ ‘रत्नं’ रत्नवत्
प्रशस्तं गवेषणीयं वस्तु , ‘एतेन’ तस्य गृहेऽनुष्ठितेनाग्नेय-
यागेन ‘तस्मै’ सेनान्यै ‘सूयते’, तेनानुज्ञायत इत्यर्थः । तद्-
गृहगमनेन ‘तं’ सेनान्यं ‘स्वम्’ आत्मीयम् ‘अनपक्रमिणम्’
अनतिलङ्घिनं कृतवान् भवतीति । एवमुत्तरत्रापि व्याख्येयम् § ।

दक्षिणां विधत्ते— “तस्य हिरण्यं मिति ॥ । ‘तस्य’
अग्निदेवताकस्य यागस्य अग्निरेतोरूपं ‘हिरण्यं’ दक्षिणात्वेन
युक्तं मित्यर्थः । हिरण्यस्याग्निरेतस्त्वामन्त्रायते— “आपो वरु-

* का० श्रौ० सू० १५. ३. १, २, ३ ।

† ‘संरोप्य’—इति ज । ‘समारोह्य’—इति मूलपाठः ।

‡ इष्टैवानुपदवक्ष्यमाणानां सर्वत्रैवैवं बोध्यं मिति भावः ।

§ ते० सं० १. ८. ६. ४ विशेषत आम्नातम् ।

॥ का० श्रौ० सू० १५. ३, १७ ।

स्य पत्न्य आसन्, ता अग्निरभ्यध्यायत्, ताः समभवत्, तस्य रेतः परापतत्, तद्विरण्य मभवत्”—इति * ॥ १ ॥

द्वितीयदिवसेऽनुष्ठेयं रत्नहविः विधत्ते— “अथ श्वोभूत इति । पुरोहितस्य गृहे बार्हस्पत्यचरुप्रचारे † उपपत्ति माह— “बृहस्पतिवै देवाना मिति । बृहस्पतेर्देवपुरोहितत्वात् तदेवत्यो यागः पुरोहितगृहे कर्तुं मुचित इत्यर्थः । “एतद्वा इत्यादि, गतम् ॥

‡ दक्षिणां विधत्ते— “तस्य शितिपृष्ठ इति । श्वेतपृष्ठः । तत् प्रशंसति—“ऊर्ध्वे”ति । ‘ऊर्ध्वा दिक्’ बृहस्पतिदेवताका, तस्या उपरिभागे ‘अर्यम्णः’ सूर्यस्य ‘एषः’ परिदृश्यमानः ‘पन्थाः’ मार्गः । स च किरणसम्बन्धात् श्वेतः । अतो बृहस्पतियागदक्षिणाभूतस्य गोः श्वेतपृष्ठत्वं युक्तम् ‡ ॥ २ ॥

तृतीयदिवसे कर्त्तव्यं यागं विधत्ते— “अथ श्वोभूते इति । “सूयमानस्येति । सुन्वतो यजमानस्यैव ‘गृहे’ । अत एवास्मिन् पर्याये एतद्वा अस्यैकं रत्नम्”—इत्यादिवाक्यानुषन्धासः § । सूयमानपदं यजमानवाचक मित्यभिप्रेत्य सूत्रकृता यजमानपदमेवोक्तम्— “ऐन्द्रो यजमानस्य”—इति ॥ । “अत्रं वा इत्यादि ।

* तै० ब्रा० १. १. ३. ८ । “आपो ०—० परापतत्, तद्विरण्य मभवत्”—इति तु तै० सं० ५. ५. ४. १ ।

† “बार्हस्पत्यचरुः पुरोहितस्य”—इति का० श्रौ० सू० १५. ३. ४ ।

‡ का० श्रौ० सू० १५. ३. १८ । तै० सं० १. ८. ६. १ ।

§ अस्मिन्नेव ब्राह्मणे पुरस्ताद् (१६३८० ५पं०) द्रष्टव्यम् ।

॥ का० श्रौ० सू० १५. ३. ५ । ‘ऐन्द्र एकादशकपालः’—इत्यादि ककः । तै० सं० १. ८. ६. २ ।

इन्द्रयजमानयोरेकजात्यभिसम्बन्धात् यजमानस्य गृहे ऐन्द्रस्य
हविषो निर्वापो युक्तः ॥

दक्षिणां विधत्ते— “तस्य ऋषभ इति † । “स ऋन्द्र
इति । “आण्डाभ्या मैन्द्रः”—इति ‡ प्रागान्नातत्वात् तद्वत्
ऋषभस्यैन्द्रत्वं प्रसिद्धं मिति ‘हि’-शब्दस्यार्थः ॥ ३ ॥

चतुर्थदिवसकर्त्तव्या मिष्टिं विधत्ते— “अथ श्लोभूत इति ।
“महिष्या इति § । कृताभिषेकस्य राज्ञो मुख्या स्त्री महिषी ;
तस्या गृहे । षष्ठ्यर्थे चतुर्थी । “इयं वै पृथिवीति । देवीनां
हविस्सम्पादनद्वारा भोग्यत्वात् पृथिव्यात्मिकाया अदितेर्देवपत्नी-
त्वम् । “तस्मादिति । यस्माददितेर्देवपत्नीत्वम्, ‘तस्मात्’ तद्दे-
वत्वहविषः पत्नीगृहे निर्वापो युक्त इत्यर्थः ॥

दक्षिणां विधत्ते— “तस्यै धेनुरिति § । ‘तस्यै’ अदित्यै,
तद्देवत्वस्य यागस्येत्यर्थः । “धेनुरिव वा इति । यथा ‘धेनुः’ क्षीरा-
दिरूपान् सर्वान् कामान् दोग्धि, एवम् ‘इयं’ पृथिव्यात्मिका
अदितिः ‘मनुष्येभ्यः’ सर्वान् ‘कामान्’ ‘दुहे’ दुग्धे । दुहेः
“लोपस्त आत्मनेपदेषु”—इति ॥ त-लोपः । ‘धेनुः’ हि ‘माता’
प्रत्ययप्रसूतत्वात्, तथा ‘इयं’ भूमिरपि ‘मातेव’ ‘मनुष्यान्’
‘विभर्त्ति’ पोषयति । ‘तस्मात्’ उदीरितरीत्या अदितेर्देवोः,
तत्सम्बन्धात् आदित्यचरोः धेनुर्दक्षिणात्वेन युज्यते ¶ ॥ ४ ॥

* का० श्रौ० सू० १५. ३. १६ ।

† पुरस्तात् (१२५४० २५०) द्रष्टव्यम् ।

‡ का० श्रौ० सू० १५. ३. ६ ।

§ का० श्रौ० सू० १५. ३. २० । ॥ पा० सू० ६. १. ४१ ।

¶ ते० सं० १. ८. ६. ३ अप्येव मेव ।

पञ्चमदिवसे कर्त्तव्या मिष्टिं विधत्ते — × × × ॥ ५ ॥

[षष्ठदिवसे कर्त्तव्या मिष्टिं विधत्ते † —] “अथ श्लोभूत इति । ‘ग्रामण्यः’ ग्रामं नयतीति ग्रामणीः , वैश्यानां महत्तरः तस्य ‘गृहान्’ । मरुतां सप्तगणात्मकत्वात् तद्देवत्यहविषः सप्तसु कपालेषु अपणं युक्त मित्याह — “सप्तकपाल मिति । ग्रामणी-गृहे मारुतकरणं सुभयोर्वैश्वत्वनिवन्धनकृत मित्याह — “विशो वा इति । ‘विशः’ प्रजाः देवाना मिति शेषः ॥

* मारुतस्य दक्षिणां विधत्ते — “तस्य पृषन्निति ‡ । ‘पृषन्’ विन्दुमान् , श्वेतरक्तकृष्णविन्दुयुत इत्यर्थः । पृषत्त्वं प्रशंसति — “भूमा वा इति । ‘पृषतः’ — इति षष्ठ्यन्तं गोविशेषणम् । पृषतो गौर्यदस्ति एतद् रूपाणां भूमा इति पदयोजना । तादृशी गवि नानाविधवर्णानां सद्भावात् रूपबाहुल्य मित्यर्थः । भूमान् मेवावलम्ब्य विचित्रवर्णस्य गोर्मादितहविर्योग्यता माह — “विशो वा इति । “भूमो वा इति । भूमा उ इति । भूमरूपेव खलु वैश्वजातिः ॥ ६ ॥

सप्तमदिवसकर्त्तव्या मिष्टिं विधत्ते — “अथ श्लोभूत इति § ।

* मत्स्यम्पादितानां चतुर्णां भाष्यपुस्तकानां मेकतमेऽपि इत उत्तरत्र पाठाः पञ्चमकाण्डोऽप्यग्न्यो नावलोक्यते ; लिपिकरप्रमाद एवात्र हेतुः स्यात् ।

† का० श्रौ० सू० १५. १. ८ सूत्रे षष्ठदिवसे ग्रामण्यो विहित इतीहैषावतराणिका पूर्वपूर्ववक्ष्यया सम्भाव्यते ; आदर्शेषु तु नास्ति ।

‡ का० श्रौ० सू० १५. ३. २२ । ‘पृषन् = विचित्रो गौः वष्टे’ — इति च तत्र कर्कः । तै० सं० १. ८. ६. ७ ।

§ का० श्रौ० सू० १५. ३. ६ ।

“क्षत्तुर्गृहानिति । क्षत्ता नाम यष्टिहस्तोऽन्तःपुराध्यक्षः , सर्वेषां नियन्ता , प्रतिहारापरपर्यायः * । ‘सावित्रं’ सवितृ-देवत्वम् । क्षत्तुः सवितुश्च प्रसवितृत्वं साधारणो धर्म इत्याह—
“सविता वै देवाना मिति ॥

दक्षिणां विधत्ते — “तस्य श्वेत इति । ‘श्वेतः’ † शुक्ल-वर्णः ‘अनड्वान्’ ‡ । श्वेतस्यानड्वहः सवितृसम्बन्ध माह—
“एष वा इति । ‘यः’ ‘एषः’ सूर्यः ‘तपति’, ‘एषः’ ‘वै’ खलु ‘सविता’, स च सूर्यः , ‘एति’ प्रकर्षप्रकाशादिना जगन्निर्वाहं कुर्वन् सर्वदा सञ्चरति ; ‘अनड्वान्’ अपि शकट-रथवहनादौ ‘युक्तः’ सन् सर्वत्र गच्छति , अतो गन्तृत्व मुभयोः सम्बन्धहेतुः साधारणो धर्मः । श्वेतत्व मनूय स्तौति— यश्चेत इति । ‘एषः’ सूर्यात्मकः सविता ‘उद्यन्’ उदयन् ‘अस्तं यन् च’ उदयास्तकालेषु ‘श्वेतः’ शुक्लो वर्णः ‘इव हि भवति’ ॥ ७ ॥

अष्टमदिवसकर्त्तव्या मिष्टिं विधत्ते — “अथ श्वोभूत इति । “सङ्ग्रहीतुर्गृहानिति § । सङ्ग्रहीता नाम रथयोजयिता । ‘आश्विनम्’ अश्विदेवत्वम् । ‘सङ्ग्रहीतृगृहे’ आश्विनहविषो निर्वापे कारण माह— “सयोनी इति । ‘हि’ यस्मात् ‘सव्यष्टु-सारथी’ सव्यष्टुपदेन सङ्ग्रहीतोच्यते , स च सारथिश्च ‘सयोनी’ समान-स्थानी , एवम् ‘अश्विनौ’ अपि ‘सयोनी’ सहोत्पद्यौ । तौ

* ‘मन्त्रीत्येके । मन्त्री दूतो वा । क्षत्रियायां श्रुद्राज्जातः क्षत्ता’—इत्यादिः कातीयवृत्तिग्रन्थः ।

† अत्र सर्वत्रैव श्वेतेति मूलपाठः श्वेतिति भाष्यस्येति ।

‡ का० श्रौ० सू० १५. ३. २३ । तै० सं० १. ८. ६. ८ ।

§ का० श्रौ० सू० १५. ३. १० । तै० सं० १. ८. ६. ६ ।

द्विविधौ 'समानम्' एकं 'रथम्' 'अधितिष्ठतः' ; "युवं कवी छः पर्यश्विना रथम्"—इति श्रवणात् * ॥

आश्विनस्य हविषो योग्यदक्षिणां विधत्ते— "तस्य यमाविति । यमौ सहैवैकस्या मातुर्गर्भादुत्पन्नौ † । यमयोरश्विसाम्य माह— "तौ हि सयोनी इति । यमयोरलाभे पक्षान्तर माह— "यदि यमाविति । 'अनूचीनगर्भौ' अनुक्रमेण पौर्वापर्येण जातगर्भौ । तयोरपि समानयोनित्वं दर्शयति— "ता उ ह्यीति । यौ क्रमेणोत्पन्नौ 'तौ उ अपि हि' 'समानयोनी' मध्ये गर्भान्तरेणाव्यवहितत्वात् ‡ ॥ ८ ॥

नवमदिवसकर्त्तव्या मिष्टिं विधत्ते— "अथ श्वोभूत इति । "भागदुघस्य गृहानिति § । यो राज्ञः प्राप्य ॥ षष्ठं भागं प्रजाभ्यो गृहीत्वा राज्ञे दोग्धिं प्रयच्छति , स भागदुघः ¶ । "पूषा वा इति । 'पूषा' नाम मार्गसंरक्षको देवः , 'देवानां' 'भागदुघः' भागं दोग्धिः ; स हि यजमानदत्तानि हवींषि मार्गे रक्षोभ्यः संरक्ष्य तान् ** देवान् गमयतीत्यर्थः †† ॥

पौष्णः चरुयागे श्यामवर्णं गां दक्षिणां विधत्ते— "तस्य

* ऋ० सं० १०. ४०. ६ ।

† का० श्रौ० सू० १५. ३. २४ । 'यमलनौ द्वौ गावौ'—इति कर्कः ।

‡ का० श्रौ० सू० १५. ३. २५ ।

§ का० श्रौ० सू० १५. ३. ११ ।

॥ 'प्राप्तं'—इति च , ज ।

¶ 'भागदुघो भोजयिता । परिवेष्टा , भागं मंशं दोग्धीति'—इति च का० वृ० ।

** 'तांस्तान्'—इति ज ।

†† इहैव पुरस्तात् २. ५. ८ (१५४८० ८पं) द्रष्टव्यम् ।

श्याम इति * । श्यामत्वस्तावक मतिदिशति— “तस्यासा-
विति । ‘बन्धुः’ वाक्यशेषः । कः पुनरसाविति त माह—
“यो ऽसौ त्रिषंयुक्तेष्विति । त्रिषंयुक्तानि उक्तानि तत्र
द्वितीये , पौष्णचरोर्दक्षिणात्वेन विहितस्य गोः श्यामत्वस्तावकः ;
“स हि पौष्णो यच्छ्यामो हे वै श्यामस्य रूपे इत्यादिः †
यो वाक्यशेषः , सोऽत्रापि समान इत्यर्थः ॥ ८ ॥

यजमानगृहे कर्त्तव्यं दशमं रत्नहविर्विधत्ते— “अथ श्वो
भूत इति ‡ । ‘अक्षावापः नाम अक्षाणां चेता , अक्षगोमा
वा द्यूतकारः ; ‘गोविकर्त्तः’ मृगयासहायभूतो गो-हिंसको
व्याधः ; तयोरुभयोगृहेभ्यो ‘गवीधुकाः’ § आरण्यगोधूमान्
‘सम्भृत्य’ तैः रुद्रदेवत्यं चरुं ‘सूयमानस्य’ यजमानस्य ‘गृहे’
निर्वपेत् ॥ । उभयोगृहेभ्यो गवीधुकानां युगपत् सम्भरणं
प्रशंसति— “ते वा इति । अक्षावाप-गोविकर्त्त रूपयोर्द्वयोः
सत्तोरनयोरिकत्रकरणं सम्प्रदेतुरित्यर्थः । ‘सम्प्रदः कामाय’
समृद्धयभिलाषसिद्धयर्थं मिति । अक्षावाप-गोविकर्त्तसम्भृतेरेवा-
रण्यगोधूमैः रौद्रचरुः ‘कर्त्तव्य इत्यत्रोपपत्ति माह— “यां वा

* का० श्रौ० सू० १५. ३. ११ । तै० सं० १. ८. ६. १० ।

† इहैव पुरस्तात् २. ५. ८ (पृ० १५४ १२पं०) द्रष्टव्यम् ।

‡ तै० सं० १. ८. ६. ११ ।

§ ‘गवेधुकाः’—इति मूलपाठः ।

॥ ‘द्यूतकारकः’—इति , ‘द्यूताध्यक्षः’—इति च , एवं ‘गोविकर्त्तः’
कर्षुकः अथवा गोहिंसको व्याधः—इति च , तथा ‘गवेधुकाव्रीहि-
मध्ये ह्यगविशेषे शृङ्गाकाराणि गोधूमप्रायाणि फलानि कसेया-लोक-
प्रसिद्धानि—इति चेतत् सर्वं का० श्रौ० १५. ३. १२ सूचकतत्तादिषु ।

इमा मिति । ‘सभायो’ सभास्थले द्यूतस्थाने ‘याम् इमाम्’
 पणत्वेन कृतां गां ‘घ्नन्ति’ कितवाः * । अत एव चतुर्थाध्याये
 आन्त्रास्त्रते — “एतेष्वक्षेष्वाह गां दीव्यध्व मिति”—इति † ।
 तत्र सूत्रम्— “गा मस्यानीय घ्नन्ति”—इति ‡ । तत्र ताम्
 ‘एतां’ ‘रुद्रः अभिमन्यते’ ; क्रूरकर्मत्वात् । स तस्य रुद्रः
 परम्परया § अधिदेवतात्मकः ॥ इत्याह— “अग्निर्वा इति ।
 अग्निरेव खलु रोदनाद्गुह्यनामा सम्पन्नः । अतएव तैत्तिरीयके
 अग्निं प्रस्तुत्यान्त्रातम्— “सोऽरोदीद् यदरोदीत् तद्गुह्यस्य रुद्र-
 त्वम्”—इति ¶ । स च ‘अग्निः’ ‘अधिदेवनं’ द्यूताधिकरणं
 स्थानम् , अधिदेवतात्मकस्याग्नेः अक्षावापाङ्गाराः ‘त मेव’
 अधिदेवतात्मकं रुद्रम् ‘एतेन’ अक्षावापगृहसम्भृतगवीधुक-
 निष्पन्नहविषा ‘प्रीणाति’ तर्पयति । “तस्य ह वेत्यादि । ‘यो
 राजभूयेन यजते’, ‘यो वा’ ‘एतत्’ एतं राजसूयप्रयोगं ‘वेद’,
 ‘तस्य गृहेषु’ ‘अनुमता’ अध्वर्युप्रभृतिभिरनुज्ञाता सती ‘गौः
 हन्यते’ गोविकर्त्तेन हिंस्यते , अतो गोविकर्त्तगृहादानीतगवी-
 धुका हननाभिमानिनो रुद्रस्य हविष्टे योग्या इत्यर्थः ॥

तस्य रौद्रहविषो दक्षिणां विधत्ते— “तस्य द्विरूप इति ** ।
 ‘श्रितिवाहुः’ श्वेतवाहुः ‘वा’ भवेत् , श्वेतवालो ‘वा’ ; बाह्वी

* ४. ५. २३ द्रष्टव्यम् ।

† उपरिष्ठात् ४. ४. २३ द्रष्टव्यम् “गां दीव्यध्व मित्याह”—इति च
 का० श्रौ० सू० १५. ७. १७ ।

‡ का० श्रौ० सू० १५. ७. २० ।

§ ‘परम्परा’—इति च. ज । ॥ ‘अधिदेवतात्मक’—इति च ।

¶ ते० सं० १. ५. १. २ । ** ते० सं० १. ८. ६. ११ ।

वाले वा श्वेतत्वम्, सर्वाङ्गे कृष्णवर्ण इति द्विरूपत्वम् । दक्षिणा-
न्तरं विधत्ते— “असिरिति । ‘नखरो’ निःकोषः ‘असिः’
कृपाणः । ‘वालदाम्ना रोमस्त्रजा ‘प्रबद्धम्’ ‘अक्षावपनं’ पात्रम् ;
अक्षा उप्यन्ते अस्मिन्निति ‘अक्षावपनम्’ अक्षस्थानावपनं पात्रम् ।
एवं गौः, असिः, अक्षावपन मिति त्रीण्यपि समुच्चित्य
दक्षिणेत्यर्थः । तथैव कात्यायनः— “त्रिदक्षिणो रौद्रः, शिति-
बाहुशितिवालया रन्यतरः, अस्मिन्नखरो, वालदामबद्ध मक्षा-
वपनम्”—इति * । किमर्थं नखरोमाक्षपात्रद्वयं दक्षिणात्वेनो-
च्यते ? इति । तत्राह— “एतदु हीति । ‘तयोः’ अक्षावाप-
गोविकर्त्तयोः तद् द्वयं स्वं ‘भवति’ एकैकस्यैकैक मस्ति ;
अतोऽत्र तदुभयसम्बन्धात् तद् द्वयं दक्षिणात्वेन प्रयुज्यत
इत्यर्थः ॥ १० ॥

दूतगृहे कर्त्तव्य माज्यहोमरूप मेकादशं रत्नहविर्विधत्ते—
“अथेति । पालागलो नाम दूतः । तथैव कात्यायनः पाला-
गलस्थाने दूतशब्दं प्रयुक्तवान्— “चतुर्गृहीतं जुषाणो ऽध्वाज्यस्य
वेत्त्विति दूतस्य”—इति † । आपस्तम्बेन तु यूपविशेषपरत्वेन
व्याख्यातः— “अध्वने स्वाहेति पालागलस्य गृहे जुहोत्यनृत-
दूतं ब्रुवते”—इति ‡ । ‘पालागलम् अनृतनवादिनं दूत मिति
ब्रुवते आचार्या इत्यर्थः । अध्वदेवत्यश्चतुर्गृहीताज्यहोम एवैका-
दशं हविरित्यर्थः ॥

मन्त्रस्यार्थः ;— ‘आज्यं जुषाणः’ आज्यभागं सेवमानः

* का० श्रौ० सू० १५. ३. २७—३० ।

† का० श्रौ० सू० १५. ३. १३ ।

‡ आप० श्रौ० सू० १८. १०. २५ । तत्र ‘पालाकलस्य’—इति च पाठः ।

‘अध्वा’ देवता ‘आज्यस्य वेतु’ आज्यं पिबतु । ‘स्वाहा’ सुहुत मस्तु ‘इति’ । दूतदृष्टेऽध्वदेवत्यहोमस्य उपपत्ति माह— “प्रहेय इति । ‘पालागलः’ दूतः ‘प्रहेयः’ राज्ञा प्रेष्यः , प्रस्थापनीयः । प्रेष्यत्व मेवाह— “अध्वान मिति । प्रहितः प्रेषितः प्रस्थापितः सन् अध्वानं गच्छति , अतोऽध्वसम्बन्धात् तददृष्टे होमः कार्य इत्यर्थः ॥

तस्य होमस्य दक्षिणां विधत्ते— “तस्य दक्षिणेति । ‘उष्णवेष्टितम्’ ‘उष्ण’-शब्देन * स्नायुभिधीयते, उच्चविकारैः स्नायुभिः ‘वेष्टितं’ स्यूतं ‘धनुः’, ‘चर्ममयाः वाणवन्तः’ इषुधयः , ‘लोहितः’ लोहितवर्णः ‘उष्णीषः’ शिरोवेष्टनम् । एतत् सर्वं दक्षिणेत्याह— “एतदु हीति । एतावदेव हि ‘तस्य’ दूतस्य स्वं ‘भवति’ † ॥ ११ ॥

एतेषां रत्नहविषाम् एकादश सङ्ख्यां प्रशंसति— “तानि वा एतानीति । सङ्ख्यासाम्यात् त्रिष्टुप्त्वम् । त्रिष्टुभो वीर्यत्व मिन्द्रेण सहोत्पत्तेरित्यवगन्तव्यम् । ‘एतत्’ एतेन रत्नहविरनुष्ठानेन यजमाने वीर्यं मेव सम्पादितवान् † भवति । प्रकारान्तरेण तदेव प्रशंसति— “तद्यदिति । यथोक्तसेनानीपुरोहितमहिष्यादयो रत्निनः ; तदभिमानिदेवतानां प्रियायै तानि हवींषि ; अतस्तददृष्टेऽध्वेव कर्त्ता गत्वा निर्वपेत् । एतैः

* ‘उष्णशब्देन’—इति ज । ‘प्युष्ण वेष्टितम्’—इति का० श्रौ० सू० १५. ३. ३१ । ‘प्युष्णशब्देन स्नायुभिधीयते, अजगरचर्मैत्यपरे’—इति कर्कः । ‘प्युष्णवेष्टितं कोशकारवेष्टितम् (कोशकारः = धनुषः कोठीरचयिता) ; मयूरपुच्छादिव मिति केचित्’—इति का० श्रौ० सू० वृत्तान्तरम् ।

† का० श्रौ० सू० १५. ३. ३१, ३२, ३३ ।

‘रत्निनां’ हविर्मिर्यागेन सेनानी प्रभृतीनां रत्नानां स्वयं ‘राजा’ भवेत् । ‘तेभ्यः’ तत्सङ्ग्रहार्थम् ‘पतेन’ रत्नहविरनुष्ठानेन ‘सूयते’ प्रेर्यते ॥ १२ ॥

परिवृत्तिगृहे कर्त्तव्यं नैऋतहविर्विधत्ते — “अथ श्वो भूत इति * । ‘परिवृत्ति’-शब्दस्यार्थं माह — “या वा इति । ‘अपुत्रा’ राजपत्नी केवलं भोगार्था परिवृत्तिः † । हविषो द्रव्यं विदधच्चोदकप्राप्त मवघातं निषेधति — “स कृष्णाना मिति । नखैर्मिभिन्नानां कृष्णव्रीहीणां तण्डुलैः नैऋतं चरुं निर्वपेत् । हवनं समन्त्रकं विधत्ते — “स जुहोतीति । जुहोतिचोदितत्वात् स्वाहाकारप्रदानत्वाच्चायं होमो दर्विहोमः । कात्यायनेन तु पश्चान्तरं सूत्रितम् — “दर्विहोम एष ते निऋत इति ‡ जुहोति, वषट्कृते वा”-इति § । परिवृत्तिगृहे नैऋत-चर्वनुष्ठानस्योपपत्ति माह — “या वा इति । अपुत्रा स्त्री न होमेन शमितवान् भवति ॥

तस्य दक्षिणां विधत्ते — “तस्य दक्षिणा कृष्णा गौरिति । ‘परिमूर्णी’ । “मुच्छी मोहसमुच्छ्राययोः” ॥ । अस्मात् क्षिनि ‘राक्षोपः’-इति ¶ कस्य लोपे, निष्ठा-नत्वे च कृते रूपम् । परिमूढा (अक्षमा **) । ‘पर्यारिणी’ परित आर्त्तिमती,

* तै० सं० १. ८. ६. ३ ।

† ‘परिवृत्ता परिगता निऋत्या ईकारश्चान्दसः, पुत्रादिभिः परिवृत्ता’-इति का० श्रौ० १५. ३. १४ सू० टी० देव० ।

‡ वा० सं० ६. ३५. १ ।

§ का० श्रौ० सू० १५. ३. १४. १५ । ॥ भा० प० ३० धा० ।

¶ पा० सू० ६. ४. २१ ।

** इदं अधिकं पदं न पुस्तके ।

व्याधिगृहीता केन चिदङ्गेन अपहता वा 'कृष्णा गौः , दक्षिणा' ।
अत्र सूत्रम्— “कृष्णापरिमूर्ख्यपहतोत्तमस्य”—इति * ॥

तैत्तिरीयके तु परिहृत्तिगृहकर्त्तव्यनैर्ऋतचरोः कृष्णा भग्न-
शृङ्गा गौर्दक्षिणात्वेन श्रुता— “नैर्ऋतं चरुं परिहृत्यै गृहे
कृष्णानां व्रीहीणां नखनिर्भिन्नां कृष्णा कूटा दक्षिणा”—
इति † । ‘कूटा’ भग्नशृङ्गा इति हि व्याख्यातम् । दक्षिणा-
भूताया गौर्नैर्ऋतचरुयोग्यता माह— “सा ह्यपीति । जीर्णा
निहृत्तप्रस्ववा गौः निर्ऋतिगृहीता भवति ॥

इष्ट्यन्ते किञ्चित् कर्त्तव्यं विधत्ते— “ता माहेति । ‘तां’
परिहृत्तिम् ‘आह’ वदेत् । वाक्यस्याय मर्थः— ‘अथ’ इदा-
नीम् इतः परं ‘मे’ मम ‘ईशायां’ स्वाम्ये ‘मा वात्सीः’
मङ्गोऽस्या मा भूरित्यर्थः ‡ । वचनं स्तौति—“तदिति । निर्ऋति-
गृहीतां परिहृत्तिं प्रति एतेन वचनेन ‘पाप्मानम् एव’ अपा-
दते’ अपसारितवान् भवतीति ॥ १३ ॥ ५ [३. १.] ॥

इति श्रीसायणाचार्यविरचिते माधवीये वेदार्थप्रकाशे

माध्यन्दिनशतपथब्राह्मणभाष्ये

पञ्चमकाण्डे तृतीयाध्याये प्रथमं ब्राह्मणम् ॥

* का० श्रौ० सू० १५. ३. ३४ ।

† तै० सं० १. ८. ६. ३ ।

‡ “परिहृत्तिश्चाह मा मेऽईशायां वात्सीरिति”—इति का० श्रौ०
सू० १५. ३. ३५ । ‘ततश्चासौ ब्राह्मणगृहं प्रविशति तत्र राक्षो न
स्वाम्य मिति’—इति तत्र कर्कः ।

(अथ द्वितीयं ब्राह्मणम् .)

उपरिष्ठाद्रुत्नानां सौमारौद्रेण यजते । सु
श्वेतायै श्वेतवत्सायै पयसि शृतो भवति तद्य-
दुपरिष्ठाद्रुत्नानां सौमारौद्रेण यजते * ॥ १ ॥

स्वर्भानुर्ह वा ऽआसुरः † । मर्यं तुमसा विव्याध
स तुमसा विव्धो न व्यरोचत तस्य सोमारुद्रा-
वेवैतत्तमो ऽपाहतां सु एषो ऽपहतपाप्मा तपति
तथो ऽएवैष एतत्तमः प्रविशत्येतं वा तुमः
प्रविशति यदयज्ञियान् यज्ञेन प्रसजत्ययज्ञियान्वा
ऽएतद्यज्ञेन प्रसजति शूद्रांस्त्वद्यांस्त्वत् तस्य सोमा-
रुद्रावेवैतत्तमो ऽपहतः सो ऽपहतपाप्मैव दीक्षते
तद्यक्वेतायै श्वेतवत्सायै पयसि शृतो भवति
कृष्णां वै तुमस्तत्तमो ऽपहन्ति तस्यैषैव श्वेता
श्वेतवत्सा दुक्षिणा ॥ २ ॥

सु हैतेनापि यजेत । यो ऽलं यशसे सन्न
यशो भवति यो वा ऽअनूचानः सो ऽलं यशसे
सन्न यशो भवति यो न यशो भवति स

* 'युजते'—इति ग । 'युजते'—इति घ ।

† 'आसुरः'—इति ग ।

तुमसा वै स तत् प्रावृतो भवति तुल्य सोमा-
रुद्रावेवैतत्तमो ऽपहतः सो ऽपहतपाप्मा ज्योतिरेव
श्रिया यशसा भवति * ॥ ३ ॥

अथ मैत्राबार्हस्पत्यं चरुं निर्व्वपति । ह्वलति
वा ऽएष यो यज्ञपथादेत्येति वा ऽएष यज्ञ-
पथाद्यदयज्ञियान्यज्ञेन प्रसजत्ययज्ञियान्वा ऽएतद्य-
ज्ञेन प्रसजति शूद्रांस्त्वद्यांस्त्वन्मित्राबृहस्पती वै
यज्ञपथो ब्रह्म हि मित्रो ब्रह्म हि यज्ञो ब्रह्म
हि बृहस्पतिर्ब्रह्म हि यज्ञस्तत् पुनर्यज्ञपथ मुपि-
पद्यते सो ऽपि पद्यैव यज्ञपथं दीक्षते तस्मान्
मैत्राबार्हस्पत्यं चरुं निर्व्वपति ॥ ४ ॥

तुल्यावृत् † । या स्वयम्प्रशीर्णाश्वत्यौ शाखा
प्राची वोदीची वा भवति तुल्यै मैत्रं पात्रं
करोति व्वरुण्या वा ऽएषा या परशुवृक्षणाथैषा
मैत्री या स्वयम्प्रशीर्णा तस्मात् स्वयम्प्रशीर्णायै
शाखायै मैत्रं पात्रं करोति ‡ ॥ ५ ॥

अथातच्च दधि । विनाट ऽआसिच्य रथं

* 'भवति'—इति क ।

† '०वृत्'—इति ग । 'वृत्'—इति घ । ‡ 'करोति'—इति क ।

युवत्वाबध्य देदीयित वा ऽआह तदात् स्वय मुदितं
नवनीतं तदाज्यं भवति व्वरुण्यं वा ऽएतद्यन्-
मथित मथैतन् मैत्रं यत् स्वय मुदितं तस्मात् स्वय
मुदित माज्यं भवति ॥ ६ ॥

द्वेधा तण्डुलान् कुर्वन्ति । स ये ऽणीयाऽ-
सः परिभिन्नास्ते बार्हस्पत्या अथ ये स्थवीयाऽ-
सो ऽपरिभिन्नास्ते मैत्रा न वै मित्रः कं च न
हिनस्ति न मित्रं कश्चन हिनस्ति नैनं कुशो
न कण्टको विभिन्नस्ति नास्य व्रणश्च नास्ति सर्वस्य
ह्येष मित्रो मित्रम् * ॥ ७ ॥

अथ बार्हस्पत्यं चरु मधिश्यति । तं मैत्रेण
पात्रेणापिदधाति तदाज्य मानयति तत्तण्डुलाना-
वपति स एष ऊष्णैव श्रप्यते व्वरुण्यो वा
ऽएष यो ऽग्निना शृतो ऽथैष मैत्रो य ऊष्णगा
शृतस्तस्मादूष्णगा शृतो भवति तयोरुभयोरवदान्नाह
मित्रावृहस्पतिभ्या मनुब्रूहीत्याश्व्याह मित्रावृह-
स्पती यजेति व्वषट्कृते जुहोति ॥ ८ ॥ ३ ॥

॥ इति द्वितीयप्रपाठके षष्ठं ब्राह्मणम् [३.२.] ॥

* 'मित्रम्'—इति ग । 'मित्रम्'—इति घ ।

अथ सौमारौद्रयागं विधत्ते — ‘उपरिष्ठाद्रक्षाना मिति * ।
रत्नहविषा मुपरि स्वष्टहे सौमारौद्रयागः कर्त्तव्यः । स च कः †
‘श्वेतवत्सायै श्वेतायै’ । उभयत्र षष्ठ्यर्थे चतुर्थी । शुक्लवत्सायाः
शुक्लाया गोः ‘पयसि’ ‘शृतः’ पक्वो ‘भवति’ ॥ १ ॥

रत्नहविर्भ्योऽनन्तरं विहितं सौमारौद्रयागं मनूयान्स्यायि-
कया प्रशंसति— “स्वर्भानुर्हेति । ‘आसुरः’ असुरपुत्रः ‘स्वर्भानुः’
‘सूर्य’ ‘तमसा’ ‘विष्याध’ आच्छादितवान् । ‘सः’ सूर्यः ‘तमसा’
‘विहः’ आच्छादितः ‘न व्यरोचत’ नातिप्रकाशवान् जातः ।
‘तस्य’ ‘तत् तमः’ ‘सोमारुद्रौ एव’ ‘अपाहताम्’ अपहत-
वन्तौ । तत आरभ्य सूर्यो निवृत्ततमस्कः सन् ‘तपति’ नभसि
दीप्यते । इदानीं तदनुष्ठातुरपि तमसाच्छादनमाह— “तथो
एवैष इति । ‘अयज्ञियान्’ अयज्ञार्हान् सेनान्यादीन् ‘यज्ञेन’
‘प्रसजति’ प्रसक्तान् तत्तद्यागानुष्ठानेन सम्बद्धान् करोतीति
‘यत्’ ‘एतत्’ एतेन ‘एषः’ अनुष्ठाता राजन्यः ‘तथा उ’ तथैव
सूर्यवदेव ‘तमः प्रविशति’ । ‘तमः वा’ कर्त्तुं ‘एतं’ ‡ सुन्वर्त्त
‘प्रविशति’ । सेनान्यादीनामयज्ञीयत्वं प्रसिद्धमित्याह— “अय-
ज्ञियान् वा इति । ता मेव प्रसिद्धिं दर्शयति— “शूद्रानिति ।
‘त्वत्’-इति एकपर्यायः । एकदा ‘शूद्रान्’ सेनान्यादीन्,
‘त्वत्’ एकदा ‘यान्’ काश्यप गोविकर्त्तादीन् हीनजातीनपि
‘यज्ञे’ ‘प्रसजति’ । तेन अयज्ञियसम्बन्धेन तमः प्रविशतीति
अतः ‘तस्य’ यष्टुः तथाविधं तमः ‘सोमारुद्रौ एव’ ‘एतत्’
एतेन चरुणा प्रीणीतौ ‘अपहतः’ विनाशयतः । ततः पाप-

* का० श्रौ० सू० १५. ३. ३६ । तै० सं० १. ८. ६. १४ ।

† ‘एनं’-इति च, ज ।

लेशासंस्पृष्टः सन् 'दीक्षते' दीक्षाही भवतीत्यर्थः । श्वेतापयसि
अपणं प्रशंसति—“तद्यदिति । ‘तद्’ ‘यत्’ यदि, ‘तमो नाम
कृष्णं’, श्वेतवत्सायाः श्वेतायाः शुक्लवर्णे ‘पयसि’ अपणेन
कृष्णरूपं तमः अपसारितवान् भवतीत्यर्थः ॥

यस्याः पयसि चरुः पक्कः, ता मेव दक्षिणात्वेन विधत्ते
—“तस्यैषेवेति * ॥ २ ॥

(प्रसङ्गात् †) फलान्तरायास्य होमस्य वाह्यप्रयोगं दर्श-
यति— “स हैतेनापीति । ‘अपिः’ भिन्नक्रमः । ‘सोऽपि’
‘एतेन’ सौमारौद्रेण चरुणा ‘यजेत’ । स इत्युक्तं क इत्याह ‡
— ‘यः’ यज्ञियः पुरुषः ‘यशसे’ यशसां प्राप्तये ‘अलं सन्’
समर्थो योग्यो भवन्नपि ‘अयशः’ कीर्त्तिरहितः ‘भवति’ । यच्छ-
ब्दार्थं विशिनष्टि— “यो वा अनुचान इति । साङ्गवेदाध्यायी
‘अनूचानः’, ‘सः’ ‘यशसे’ ‘अलं’ योग्यो भवन्नपि ‘अयशः’
यशोरहितो ‘भवति’ । ‘यः’ तु यशोरहितः, ‘सः’ ‘तमसा’
‘प्रावृतः’, ‘तस्य’ ‘एतत्’ एतेन हविषा ‘सोमारुद्रौ एव’ कीर्त्त्य-
भावरूपं ‘तमः’ ‘अपहतः’ § तं कीर्त्तिमन्तं कुरुत इत्यर्थः ;
‘सः’ यजमानः अयशोरूपतमसा वियुक्तः सन्, ज्योतिरात्मको
भूत्वा ‘श्रिया’ सम्पदा ‘यशसा’ चोपलक्षितो भवति ॥ ॥ ३ ॥

* का० श्रौ० सू० १५. ३. ३७ ।

† नास्म्येतत् पदं ज-पुस्तकादन्यत्र ।

‡ ‘सः कः ?’—इत्येव ज ।

§ ‘अपहत्य’—इति ज ।

॥ ‘अनूचानोऽप्ययशो यजेत’—इति का० श्रौ० सू० १५. ३. ३८ ।

इत उत्तरन्वेतत्तत्र ३६ सूत्रम्—‘किलासा बाधन्तु’—इति । ‘किलास-
शब्देन बाधिविशेष उच्यते, तदबाध मिच्छंश्च यजते । तु-शब्द-
अर्थे’—इति तदवृत्तिः ।

विधत्ते—“अथ मैत्रेति । ‘मैत्रावार्हस्पत्यं’ मित्रावृहस्पतिदेवत्वं ‘वरु’ निर्वपेत् * । देवतासम्बन्धं प्रशंसति— “हलति वा इति । अयश्चियानां सेनान्यादीनां यज्ञे प्रसञ्जन मेव यज्ञपथादपगमन मित्यर्थः । मित्रावृहस्पत्योर्यज्ञपथात्मकत्वं निर्वक्ति— “ब्रह्म हि मित्र इति । ‘ब्रह्म’ वेदः , तदेव हि ‘यज्ञः’ ; तत्साध्यत्वात् यज्ञ एव पन्थाः । “यज्ञपथ मिति । समासं विवक्षित्वा , तयोः परम्परया यज्ञरूपत्वोक्तिः । “तत् पुनर्यज्ञेति । ‘तत्’ तस्मात् यज्ञात्मकमित्रावृहस्पतिदेवत्वयागानुष्ठानात् पुनर्यज्ञपथं प्राप्य ‘दीक्षते’ दीक्षां कर्तुं मर्हतीत्यर्थः ॥ ४ ॥

तस्य चरोरनुष्ठानप्रकारं वक्तुं प्रतिजानीते— “तस्यावृद्धिति । ‘तस्य’ मैत्रावार्हस्पत्ययागस्य ‘आवृत्’ क्रिया , अनुष्ठानप्रकारो वक्ष्यत इति शेषः । ‘स्वयम्भगीर्णा’ स्वय मेव भग्ना , ‘प्राची’ प्रागायता , ‘उदीची’ उदगायता ‘वा’ या ‘आश्वत्थी’ अश्वत्थस्य ‘शाखा’ ‘भवति’, तस्याः शाखातः ‘मैत्रं’ मित्रसम्बन्धिचरुपाकायं ‘पात्रं’ कुर्यात् † । स्वयम्भग्नाया मैत्रत्वं व्यतिरेकपूर्वं मुपपादयति— “वरुण्या वा एषेति । ‘या’ शाखा ‘परशु-वृक्णा’ छिन्ना व्रश्चनेन , सा हिंसितत्वाद् ‘वरुण्या’ वरुणदेवत्या ; स्वयम्भग्नपत्रा तु मित्रार्हा , हिंसाविरहात् ; सर्वसुहृत्त्वान्मित्रदेवस्य परशुच्छिन्नशाखानिर्मितं पात्रं मयोग्यमित्यर्थः ॥ ५ ॥

मैत्रचर्वर्थं भाज्यकरणं विधत्ते— “अथातचेति । पयो-विशेषस्तैत्तिरीयके श्रुतः— “श्वेतायै श्वेतवत्सायै दुग्धे स्वयं

* का० श्रौ० सू० १५. ३. ४० । तै० सं० १. ८. ६. १३

† का० श्रौ० सू० १५. ३. ४१ क ।

मूर्त्ते”-इति * । तादृशं पयः ‘आतच्य’ आतश्चनद्रव्येण ‘दधि’ कृत्वा ‘विनाटे’ चर्ममये पात्रे दृप्तौ ‘आसिच्य’, ‘रथं’ ‘युक्ता’ अश्वैः संयोज्य, ‘आबध्य’ दधिपूर्णं विनाटं रथे सम्बध्य, ‘देदीयितवै’ रथधावनाय ‘आह’ नियुञ्जीत । दीतेर्वा गतिकर्मणो यङ्लुगन्तात् कृत्यार्थं तवैप्रत्ययः । तत्र रथधावनेन दध्नो यत् स्वयं मुदितम् मथन मन्तरेण निष्पन्नं, नवनीतं, तदेव स्वयं मेव विलीनं सत् आज्यं भवति † । आश्व-करणप्रकारस्त्वापस्तम्बेन विशद उक्तः— “श्वेतां श्वेतवत्सा मामस्त्ये दृप्तौ दुहन्ति, तत् स्वयं मूर्त्ते संयोगेन परिवहन्ति, तत् स्वयं मथितं मातपे विषजन्ति, तत् स्वयं विलीनं आज्यं भवति”-इति ‡ । स्वयमुदिताज्यस्य मितयोग्यत्वं व्यतिरेकमुखेन दर्शयति— “वरुण्य मिति । यन्मन्यननिष्पन्नं आज्यं तद् ‘वरुण्यम्’ उपद्रवकारिणो वरुणस्य योग्यम्, न तु सर्व-सुहृदो मितस्य । यत्तु उदीरितरूपं स्वयमुदितं तन्मन्यनरूपस्य हिंसनस्य विरहात् मैत्रम् ॥ ६ ॥

देवतादयस्य पृथक् चरोः अपणं विधित्सुः तण्डुलानां द्वेधाकरणं विधत्ते— “द्वेधेति । ‘ये’ ‘अणीयांसः’ अणुतराः ‘परिभिन्नाः’ छिन्नाग्रास्तण्डुलाः, ‘ते’ बृहस्पतिदेवत्याः कर्त्तव्याः । ‘ये’ ‘स्थवीयांसः’ स्थूलतराः ‘अपरिभिन्नाः’ अच्छिन्नाग्राः

* तै० सं० १. ८. ६. १३ ।

† ‘विनाटो दृतिर्मशक इति प्रसिद्धः । विनाटे दध्नासेकः सुख-बन्धनम् रथे स्थापनम् रथधावनम् आन्दोलायमानेन नवनीतं जायते, तदाज्यं चरुपाकार्यं ग्राह्यम्’-इति टीप्पणी ।

‡ आप० श्रौ० सू० १८. ११. ३-६ ।

अचूर्णीकृताः , 'ते' मित्रदेवत्याः कर्त्तव्याः * । मैत्राणा मभि-
 क्षत्वं प्रशंसति— “न वै मित्र इति । 'मित्रो' देवः 'कश्चन'
 प्राणिनं 'न हिनस्ति' ; 'मित्रम्' अपि 'न कश्चन हिनस्ति' ।
 'एनं' मित्रं 'कुशः' दर्भो वा 'कण्टकः' वा 'न भिनस्ति'
 न विध्यति ; अत एव तस्य 'व्रणः' अपि 'नास्ति' । सर्वस्य
 मित्रत्वादिति हेतु माह— ‘सर्वस्य ह्येवेति । पुंस्लिङ्गो मित्र-
 शब्दो देवतावाची , नपुंसकलिङ्गस्तु सुहृदचनः ॥ ७ ॥

अपणप्रकारं विधत्ते— “अथ बार्हस्पत्य मिति । 'बार्ह-
 स्पत्यं चरुम्' अधिश्रित्य , अग्निमध्ये स्थाप्या मधिश्रितायां
 बृहस्पत्यर्थास्तण्डुलानोप्य , 'तं' चरुम् अश्वत्यशाखानिर्मितेन
 'मैत्रेण पात्रेण' 'अपि'—दध्यात् † । 'तत्' तस्मिन् पात्रे
 स्वयं मुत्पन्नम् 'आज्यम्' 'आनयति' आसिञ्चेत् । 'तत्' तत्र
 स्थविष्ठान् अपरिभिन्नात् मैत्रान् 'तण्डुलान्' 'आ'—वपेत् । 'स
 एषः' ‡ मैत्रश्चरुः “ऊष्मणैव' 'अप्यते' पच्यते § । 'अग्निना'
 'शृतः' पक्वो 'वरुणः', दाहप्रयुक्तहिंसासम्बन्धात् 'वरुणः'
 वरुणार्ही न मित्रार्हः । 'ऊष्मणा शृतः' तु 'मैत्रः' मित्र-
 देवत्यो युक्तः , दोषविरहात् ।

एवं पृथक्-अपण मभिधाय देवता-प्रदाने साहित्यं विधत्ते
 —“तयोरुभयोरिति । 'तयोरुभयोः' चर्वोर्दधिपयसोर्दार्शिकयो-
 रिव एकैकस्माद् द्विर्द्विरवद्यन् जुष्टां सहावदानं कुर्वन् “मित्रा-

* का० श्रौ० सू० १५. ३. ४२ , ४४ ।

† का० श्रौ० सू० १५. ३. ४१ ख ।

‡ 'स एव'—इति ज ।

§ का० श्रौ० सू० १५. ३. ४३ ।

बृहस्पतिभ्या मनुब्रूहि”-‘इति’ एवं संयुज्य * अनुवाक्याप्रैषं
ब्रूयात् ; एवं ‘यजेति’ याज्याप्रैषेऽपि ‘वषट्कृते’ सहैव
प्रक्षेपः † ॥ ८ ॥ ६ [३. २.] ॥

इति श्रीसायणाचार्यविरचिते माधवीये वेदार्थप्रकाशे

माध्यन्दिनशतपथब्राह्मणभाष्ये

पञ्चमकाण्डे तृतीयाध्याये द्वितीयं ब्राह्मणम् ॥

(अथ तृतीयं ब्राह्मणम् .)

स वै दीक्षते । सु उपवसुथे ऽग्नीषोमीयं
पशु मालभते तस्य व्वपया प्रचुर्याग्नीषोमीय मेका-
दशकपालं पुरोडाशं निर्व्वपति तदनु देवस्वां
हवींषि निरुप्यन्ते ॥ १ ॥

सविचे सत्यप्रसवाय । द्वादशकपालं वाष्टा-
कपालं वा पुरोडाशं निर्व्वपति प्राशुकानां
व्रीहिणां सविता वै देवानां प्रसविता सवितृ-

* ‘संस्तुत्य’-इति ज ।

† “एकं दानम्, गौर्दक्षिणा”-इति का० श्रौ० सू० १५. ३. ४५ ।

‘स चाय मेक एव यागः मैत्रावार्हस्य इति समुदायात् तद्वितोत्पत्तेः ;
अतश्च एकं प्रदानम्, अर्द्धार्द्धिकया चावदानग्रहणम्’-इति तत्र
कर्कोपाध्यायः ।

प्रसूतः स्वया ऽइत्यथ यत् प्राशुकानां व्रीहीणां
क्षिप्रे मा प्रसुवानिति * ॥ २ ॥

अथाग्नये गृहपतये । अष्टाकपालं पुरोडाशं
निर्व्वपत्याशूनां श्रीर्व्वै गार्हपतं यावतो यावत्
ईष्टे तदेन मग्निरेव गृहपतिर्गार्हपतु मभि परिणय-
त्यथ यदाशूनां क्षिप्रे मा परिणयानिति † ॥ ३ ॥

अथ सोमाय व्वनस्पतये । श्यामाकं चरुं
निर्व्वपति तदेनं सोम एव व्वनस्पतिरोष-
धिभ्यः सुवत्यथ युक्छ्यामाको भवत्येते वै सोम-
स्यौषधीनां प्रत्यक्षतमां युक्छ्यामाकास्तस्माच्छ्यामाको
भवति ‡ ॥ ४ ॥

अथ बृहस्पतये व्वाचे । नैवारुं चरुं निर्व्व-
पति तदेनं बृहस्पतिरेव व्वाचे सुवत्यथ युन्नैवारो
भवति ब्रह्म वै बृहस्पतिरेते वै ब्रह्मणा पच्यन्ते
युन्नैवारास्तस्मान्नैवारो भवति ॥ ५ ॥

अथेन्द्राय ज्येष्ठाय । हायनानां चरुं निर्व्व-

* 'प्रसुवानिति'—इति क । 'प्रसुवानिति'—इति ग ।

† 'परिणयानिति'—इति क । 'परिणयानिति'—इति ग ।

‡ 'भवति'—इति क । एव मिहोत्तरत्रापि ।

पति तदेन मिन्द्र एव ज्येष्ठो ज्यैष्ठा मभि परि-
णयत्यथ यज्ञायनानां भवत्यतिष्ठा वा ऽएता
ओषधयो यज्ञायना अतिष्ठो वा ऽइन्द्रस्तस्माद्याय-
नानां भवति ॥ ६ ॥

अथ रुद्राय पशुपतये । रौद्रं गावेधुकं
चरुं निर्व्वपति तदेनं रुद्र एव पशुपतिः
पशुभ्यः सुवत्यथ यज्ञावेधुको भवति व्वास्तव्यो
वा ऽएष देवो व्वास्तव्या गवेधुकास्तस्माद्गावेधुको
भवति ॥ ७ ॥

अथ मित्राय सत्याय । नाम्बानां चरुं
निर्व्वपति तदेनं मित्र एव सत्यो ब्रह्मणे सुव-
त्यथ यन्नाम्बानां भवति व्वरुण्या वा ऽएता
ओषधयो याः कृष्टे जायन्ते ऽथैते मैत्रा यन्नाम्बा-
स्तस्मान्नाम्बानां भवति ॥ ८ ॥

अथ व्वरुणाय धर्मपतये । व्वारुणं यवमयं
चरुं निर्व्वपति तदेनं व्वरुण एव धर्मपतिर्धर्मस्य
पतिं करोति परमता वै सा यो धर्मस्य पति-
रुसद्यो हि परमतां गच्छति तं हि धर्मं ऽउप-
यन्ति तस्माद्वरुणाय धर्मपतये ॥ ९ ॥

अथाग्नीषोमीयेन पुरोडाशेन प्रचरति । तस्या-
निष्ट एव स्विष्टकृद् भवत्यथैतैर्हविर्भिः प्रचरति
यदैतैर्हविर्भिः प्रचरति * ॥ १० ॥

अथैनं दक्षिणे बाह्यावभिपद्य जपति । सवितु-
त्वा सवानां सुवता मग्निर्गृहपतीनां सोमो
व्यनस्पतीनाम् । बृहस्पतिर्वर्वाच ऽइन्द्रो ज्यैष्ठ्याय
रुद्रः पशुभ्यो मित्रः सत्यो वरुणो धर्मपती-
नाम् ॥ ११ ॥

इमं देवाः । असपत्नं सुवध्व मित्तीमं देवा
अभातव्यं सुवध्व मित्येवैतदाह महते क्षत्राय
महते ज्यैष्ठ्यायेति नात्र तिरोहित मिवास्ति
महते जानराज्यायेति महते जनानां † राज्याये-
त्येवैतदाहेन्द्रस्येन्द्रियायेति वीर्यायेत्येवैतदाह यदा-
हेन्द्रस्येन्द्रियायेतीम ममुष्यै ‡ पुत्र ममुष्यै पुत्र मिति
तद्यदेवास्तु जन्म तत एवैतदाहास्यै विश ऽइति
यस्यै विशो राजा भवत्येष वोऽमी राजा

* 'प्रचरति'—इति क ।

† 'जनानां'—इति ख ।

‡ 'ममुष्य'—इति क, ख ।

सोमो ऽस्माकं ब्राह्मणानां राजेति तदस्मा
 ऽद्भुदं सर्वं माद्यं करोति ब्राह्मणं मेवापोद्धरति
 तस्माद् ब्राह्मणो ऽनाद्यः सोम राजा हि
 भवति ॥ १२ ॥

एता ह वै देवाः * सवस्येशते । तस्माद् देवस्यो
 नाम तदेन मेता एव देवताः सुवते ताभिः सूतः
 श्वः सूयते ॥ १३ ॥

ता वै दिनामन्यो भवन्ति । इन्द्रं वै व्वीर्यं
 व्वीर्यवत्यः सुवान्ता ऽद्भुति तस्माद् दिनामन्यो
 भवन्ति † ॥ १४ ॥

अथाह्नाग्नये खिष्टकृते ऽनुब्रूहीति । तद्यद्-
 न्तरेणाहुती ऽएतत् कर्म क्रियत ऽएष वै प्रजा-
 पतिर्य एष यज्ञस्तायते यस्मादिमाः प्रजाः प्रजाता
 एतमेवाप्येतर्ह्यनु प्रजायन्ते तदेनं मध्यत एवै-
 तस्य प्रजापतेर्हधाति मध्यतः सुवति तस्मादन्त-

* 'देवताः'—इति क, ख ।

† 'भवन्ति'—इति क ।

रेणाहुतौ ऽएतत् कर्म क्रियत * ऽप्राश्रव्याहानुये
स्विष्टकृते प्रेष्येति व्युषट्कृते जुहोति ॥ १५ ॥ ७ ॥

॥ इति द्वितीयप्रपाठके सप्तमं ब्राह्मणम् [३. ३.] ॥

एवं पवित्राख्यात् प्रथमसोमयागादनन्तरभावीनि आनुमता-
दीनि इष्टिदर्विहोमात्मकानि संवत्सरपर्यन्त मनुष्ठेयानि कर्मा-
ण्यनुक्रान्तानि †, अथ द्वितीयस्याभिषेचनीयाख्यस्य सोमयागस्य
प्रयोगोऽभिधास्यते; तत्राभिषेचनीयस्य चोदकप्राप्तां दीक्षा माह—
“स वै दीक्षत इति । तत्कालः सूत्रे दर्शितः— “फाल्गुनीपक्ष-
यजनीयेऽभिषेचनीयाय दीक्षते”—इति ‡ ।

देवसुवां हवींषि विधित्सुस्तेषा मग्नीषोमीयपशुपुरोडाशानन्तर-
भावित्वं वक्तु माह— “स उपवसथ इति । ‘उपवसथः’ सुत्या-
दिवसात् पूर्वं महः । अग्नीषोमीयं पशुपुरोडाशं निरूप्य, तदनु
देवसुवां हवींषि निर्वपेत् § । सुवस्यनुज्ञानन्तीति सुवः, देवाश्च
ते सुवश्चेति देवसुवः, तेषां ‘देवस्वाम्’; “ओः सुपि”—इति ॥

* ‘क्रियत’—इति क, ख ।

† पुरस्तात् २प्र० २भा० २कण्ठीतः (१२१ पृ०) द्रष्टव्यम् ।

‡ का० श्रौ० सू० १५. ३. ४६ । ‘फाल्गुन्याः पक्षेऽतीते यद् यज-
नीयम्, तत्र दीक्षा; शुक्लप्रतिपदीत्यर्थः’—इति तद्वृत्तिः ।

§ का० श्रौ० सू० १५. ४. १—३ । “देवसुवा मेतानि हवींषि
भवन्ति”—इत्यादि तै० ब्रा० १. ७. ४ द्रष्टव्यम् ।

॥ पा० सू० ६. ४. ८३ ।

यणादेशः । प्रसवितृत्वं चैषा माम्नायते— “देवसुवा मेतानि
हवींषि भवन्ति , एतावन्तो वै देवानां सवाः , त एवास्मै सवान्
प्रयच्छन्ति , त एनं सुवन्ते”—इति * ॥ १ ॥

तत्र प्रथमं सावित्रं हविर्विधत्ते — “सवित्रे सत्यप्रसवायेति † ।
‘सत्यप्रसवाय’ अमोघाभ्यनुज्ञाय ‘सवित्रे’ ‘प्राशुकानाम्’ प्रकर्षेण
प्राशु शीघ्रं पच्यमानानां पुनःप्ररूढानां ब्रीहीणाम् ‡ । रेफस्य
छान्दसो लत्वनिर्देशः । सवितृदेवतासम्बन्धं प्रशंसति — “सवि-
तेति । ‘सूये’ सवं करवाणि । प्राशुकब्रीहिसाध्यत्वं प्रशंसति—
“अथ यदिति । ‘क्षिप्रे’ क्षिप्रकाले ‘मा’ मां ‘प्रसुवान्’ । सवितृ-
देवत्याः प्राशुका ब्रीहयः ; प्रसुवन्तु प्रेरयन्त्विति प्राशुकत्वम् । प्रसु-
वानिति, प्रपूर्वात् सुवर्तल्लेख्यडागमे सेरिकारलोपे कृते रूपम् ॥ २ ॥

द्वितीयं हविर्विधत्ते— “अथाग्नय इति । ‘गृहपतये’ गृह-
पतित्वगुणकाय ‘अग्नये’ ‘आशूनां ब्रीहीणां ‘पुरोडाशं’ निर्व-
पेत् । “आशूना मिति § । प्राशुकाः पुनःप्ररूढा ब्रीहय इत्यु-
क्तम् , ततोऽप्यधिककाले पक्षत्रये पच्यमानाः षष्टिका ब्रीहय
आशवः । तेषा माशुत्वं च त्रिचतुरमासनियतपरिपाकब्रीह्य-
पेक्षम् । गृहपतिपदं प्रशंसति — “अग्नीर्वा इति । ‘अग्नीः’ खलु
‘गार्हपतं’ गृहपतित्व मेव ; तस्माद् यजमानो ‘यावतः’ धनस्य
‘इष्टे’ ईश्वरो भवति । ‘तद्’ ‘गार्हपतं’ गृहपतिसम्बन्धि

* तै० ब्रा० १. ७. ४ । ‘देवसुवाम्’—‘देवसुवाम्’—इति शुक्लछाण्डोग्योर्भेदः ।

† का० श्रौ० सू० १५. ४. ५ । तै० सं० १. ८. १०. ३ ।

‡ पूर्वं क्षिमाः सन्तः पुनराशु प्ररोहन्तीति पुनराशुका इत्यर्थे
प्राशुकाः छान्दसः—इति का०—टीप्पणी ।

§ का० श्रौ० सू० १५. ४. ६ । तै० सं० १. ८. १०. १ ।

सर्वं वस्तुजातम् 'अभि' 'एनं' यजमानं गृहपतिगुणकोऽग्निः
'परिणयान्' परिणयति प्रापयति । व्रीहीणा माशुत्वं प्रशंसति—
“अथ यदिति । 'क्षिप्रे' क्षिप्रं 'मा' मां परिणयेयुः 'इति' अतो
हेतोराशुभिरेव हविः कर्त्तव्यमित्यर्थः ॥ ३ ॥

तृतीयं हविर्विधत्ते— “अथ सोमायेति * । 'वनस्पतये'
वनाना मोषधीनां पतिः वनस्पतिः । पारस्करादित्वात् सुट् ।
तस्मै 'सोमाय' श्यामाकप्रकृतिकं 'चरु' निर्वपेत् । देवता-
सम्बन्धं प्रशंसति— “तदेन मिति । श्यामाकानां सोमार्हत्वं
मुपपादयति— “अथ यच्छ्यामाका इति । 'श्यामाका इति यत्',
'एते' खलु 'ओषधीनां' मध्ये 'सोमस्य' 'प्रत्यक्षतमां' अतिशयेन
प्रत्यक्षं रूपमित्यर्थः ॥ ४ ॥

चतुर्थं हविर्विधत्ते— “अथ बृहस्पतय इति † । 'वाचे'
वाग्रूपायतत्वेन नैवारचरुणा प्रीतो 'बृहस्पतिरेव' 'एनं' यजमानं
'वाचे' 'सुवति' अनुजानाति । “अथ यन्नैवारो भवति”—इत्या-
दिकं वाजपेये व्याख्यातम् ‡ ॥ ५ ॥

पञ्चमं हविर्विधत्ते— “अथेन्द्रायिति § । ज्येष्ठत्वगुणकाये-
न्द्राय 'हायनानां' संवत्सरपक्वानां रक्तशालीनां 'चरु' निर्वपेत् ।
संवत्सरपक्वानां ज्येष्ठगुणकेन्द्रयोग्यत्वं मुपपादयति— “अथ यच्चाय-
नाना मिति । 'हायनाः' संवत्सरपक्वा व्रीहय इति । 'यत्'

* का० श्रौ० सू० १५. ४. ८ । तै० सं० १. ८. १०. २ ।

† का० श्रौ० सू० १५. ४. ९ । तै० सं० १. ८. १०. ४ ।

‡ पुरस्तात् ५१ ए० १५ पं० द्रष्टव्यम् ।

§ का० श्रौ० सू० १५. ४. १० । तै० सं० १. ८. १०. ५ ।

॥ पा० सू० ३. १. १४८ द्रष्टव्यम् ।

‘एताः’ ‘अतिष्ठाः’ अतीत्य तिष्ठन्त्यः ‘ओषधयः’ चिरकालेन
पाकात् ‘इन्द्रः’ अपि ‘अतिष्ठः’ * सर्वानतिक्रम्य स्थितः † ॥ ६ ॥

षष्ठं हविर्विधत्ते— “अथ रुद्रायेति ‡ । ‘पशुपतये’ पशु-
पतिगुणकाय ‘रुद्राय’ । रौद्र मिति तद्वितेन विहित एव
रुद्रसम्बन्धः , पुनः ‘पशुपतये’—इति विशेषसम्बन्धाय ‘रुद्राय’—
इति चतुर्थी उक्ता । पशुपतिपदं प्रशंसति— “तदेन मिति ।
‘तत्’ तेन हविषा एनं सुन्वन्तं ‘पशुपतिः रुद्र एव’ ‘पशुभ्यः’
तदर्थं ‘सुवति’ प्रेरयति, पशुमन्तं करोतीत्यर्थः । ‘वास्तव्यः’—
इत्यादि पूर्ववद् व्याख्येयम् ॥ ७ ॥

सप्तमं हविर्विधत्ते— “अथ मित्रायेति § । ‘सत्याय’ सत्य-
गुणकाय ‘मित्राय’ ‘नाम्बानां’ नाम्बा नाम अकृष्टपत्याः स्वय-
ज्ज्ञाता व्रीहयः । नाम्बानां मित्रयोग्यत्वमुपपादयति— “अथ
यन्नाम्बाना मिति । कृष्टक्षेत्रोत्पन्नाः ‘ओषधयः’ ‘वरुण्याः’
कर्षणादिलक्षणहिंसासम्बन्धात् वरुणार्हाः , अकृष्टपत्यास्तु तद्विर-
हात् ‘मैत्राः’ ॥ ८ ॥

अष्टमं हविर्विधत्ते— “अथ वरुणायेति ॥ । ‘धर्मपतये’
धर्मपतिगुणकाय ‘वरुणाय’ ‘यवमयं चरु’ निर्वपेत् । रौद्र

* ‘अतिष्ठाः’—इति च, ज ।

† ‘तिष्ठति’—इति ज ।

‡ का० श्रौ० सू० १५. ४. ११ । ‘गावेधुकञ्चरुर्भवति’—इति
१. २८ द्रष्टव्यम् । ते० सं० १. ८. १०. ६ ।

§ का० श्रौ० सू० १५. ४. १२ । ‘अकृष्टपत्याः’—इति । ते०
सं० १. ८. १०. ७ ।

॥ का० श्रौ० सू० १५. ४. १३ । ‘यवमयञ्चरुर्भवतीति शेषः’
—इति १. २७ द्रष्टव्यम् । ते० सं० १. ८. १०. ८ ।

मिति वदुः वारुण मिति व्याख्येयम् । 'तत्' तेन 'एनं' यजमानं तादृशो 'वसुणः' 'धर्मस्य पतिं' कुर्यात् । धर्मपतित्वं प्रशंसति— "परमतेति । 'यः' पुमान् 'धर्मस्य पतिः' 'असद्' भवेत्, 'सा वै' 'परमता' परमत्वम् । तदेव विवृणोति— "यो ह्यीति । 'तं' परमं 'धर्मे' 'उपयन्ति' प्राप्नुवन्ति ॥ ८ ॥

एतेषां निरुक्तानां हविषां प्रचरणकालं विधत्ते— "अथाग्नीषोमीयेणेति । चोदकप्राप्तेन अग्नीषोमीयपशुपुरोडाशेन प्रचर्य तदीयस्विष्टकृतः प्राक् एतैर्हविर्भिर्यजेतेत्यर्थः ॥ १० ॥

विधत्ते— "अथैन मिति । 'अथ' देवसुवां हविर्यागानन्तरं स्विष्टकृतः पूर्वम् 'एनं' यजमानं 'दक्षिणे बाहौ' 'अभिपद्य' गृहीत्वा 'जपति', अध्वर्युरिति शेषः । सूत्रम्— "उक्तमेन चरित्वा सविता त्वेत्याह यजमान बाहुं दक्षिणं गृहीत्वा"—इति * ।

मन्त्रस्यार्थः †;— हे यजमान ! 'त्वा' त्वां 'सविता' 'सवानां' प्रसवानां स्वामित्वेन 'सुवताम्' अनुजानातु । तथा 'अग्निः' अन्येषां 'गृहपतीनाम्' ईश्वरम् अनुजानातु । 'त्वाम्'—इत्यनुषङ्गः । एव मुत्तरत्वापि त्वां सुवता मिति योज्यम् । 'वाचे', 'ज्यैष्ठ्याय' इत्यादौ तादर्थ्ये चतुर्थी । 'मित्रः सत्यः'—इत्यत्र सत्यशब्दात् चतुर्थ्यर्थे सुः, सत्यायेत्यर्थः ‡ ॥ ११ ॥

परोक्षवदुक्ता, अथ प्रत्यक्षवदाह— "इमं देवा इति § । हे 'देवाः !' सवित्रादयः 'इमं' यजमानम् 'असपन्नं' शत्रुरहितं

* का० श्रौ० सू० १५. ४. १४ ।

† तत्पाठस्तु वा० सं० ८. ३२. १ ।

‡ पा० सू० ७. १. ३२ द्रष्टव्यम् ।

§ वा० सं० ८. ४०. १ ।

‘सुवध्वम्’ अनुजानीत । तथा ‘महते क्षत्राय’ अतिप्रभृताय क्षत्रियकुलाय, ‘महते ज्यैष्ठ्याय’ अप्रतिहतनियमसामर्थ्यायेत्यर्थः । ‘महते जानराज्याय’ जनसम्बन्धि यद्राज्यं तत्र सागरपर्यन्तभूमि-विषयत्वात्, महत्सर्वभौमत्वाय । ‘इन्द्रस्य’ सम्बन्धिने ‘इन्द्रियाय’ वीर्याय ‘इमम्’ एतन्नामानं यजमानम्, ‘अमुष्य’ पितुः ‘पुत्रम्’, ‘अमुष्यै’ अमुष्या मातुः पुत्रम्, सुवध्व मित्यनुषङ्गः । ‘अस्यै’ अस्याः ‘विशः’ प्रजायाः ‘राजा’, एष यजमान इत्यर्थः । प्रजा अपि सम्बोध्याः— “एष इति । ‘अमी’-इति सम्बोधन-प्रथमाबहुवचनान्तम् । अदःशब्दस्थाने जनपदनाम सम्बोधन-प्रथमाबहुवचनान्तं गृह्णीयादित्यर्थः । तत एवामी इत्यस्य स्थाने भरतपदं प्रक्षिप्य पठितं बोधायनेन— “अथैनं रत्निभ्य आवेदयति, एष वो भरतां राजा”—इति । आपस्तम्बेन तु राज-विशेषेण जनपदनामग्रहण मुक्तम्— “अथैनं रत्निभ्य आवेदयति, एष वो भरतां राजित्येष वः कुरवो राजिति कौरव्य मेष वः पञ्चाला राजिति पाञ्चाल मेष वः कुरुपाञ्चाला राजिति वा कुरुपञ्चाल मेष वो जनता राजित्यन्धान् राज्ञः”—इति * । कात्यायनेन त्विदं सर्वं सङ्गृह्योक्तम्— “यस्याश्च जाते राजा भवति देशस्या-नवस्थितत्वात्”—इति † । हे प्रजाः ! ‘वः’ युष्माकम् एष राजा, एनं स्वामिनं यथेरितं सेवध्व मित्यर्थः । ‘ब्राह्मणाना मस्माकं’ ‘सोमः’ एव ‘राजा’, न तु क्षत्रिय इत्यर्थः ॥

* आप० श्रौ० सू० १८. १२. ७ । ‘सोमोऽस्माकं ब्राह्मणानां राजेति ब्रह्मा जयति’—इति च तत्र तदुत्तरमूत्रम् (८) ।

† का० श्रौ० सू० १५. ४. १७ । “ये देवा देवसुवः स्यः”—इत्यादि ते० सं० १. ८. १० द्रष्टव्यम् ।

मन्त्रं भागशोऽनूय व्याचष्टे— “इमं देवा इति * । आहव्यः शत्रुः । “व्यन् सपत्ने”—इति † व्यन् प्रत्ययः । शेषं सुगमम् । यजमानस्य मातापित्रोश्च नामग्रहणस्थानं दर्शयति— “इम ममु-
ष्येति । इम मित्यस्थानन्तरं यजमानस्य नाम ; ‘अमुष्य’—
‘अमुष्याः’—इत्येतयोः स्थाने तस्य मातापित्रोर्नामित्यर्थः । अत एव सूत्रम्— “नामास्य गृह्णाति मन्त्रे यथास्थानं , मातापित्रोश्च”—
इति ‡ । मन्त्रभागस्य तात्पर्यं माह— “तदस्मा इति । ‘तत्’
तेन, एष वो राजेति स्वामित्वप्रतिपादनेन ‘अस्मै’ राज्ञे ‘इदं’
दृष्टमानं ‘सर्वं’ जगत् ब्राह्मणव्यतिरिक्तम् ‘आद्यं’ भोग्यं करोति ।
सोमोऽस्माक मिति मन्त्रभागस्य तात्पर्यं माह— “ब्राह्मण मेवेति ।
यतः सोमोऽस्माकं ब्राह्मणानां राजेति ब्राह्मणजातिः सोम-
स्वामित्वेन पृथक् कृता , तस्माद् ब्राह्मणः क्षत्रियेण नाद्यः ।
‘हि’ यस्माद् ‘ब्राह्मणः’ ‘सोमराजा’ सोमो राजा यस्येति बहु-
व्रीहिः , अतएव “राजाहस्त्रिभ्यः”—इति § टच्-समासान्तो
न कृतः । यस्माच्चमन्त्रेणाध्वर्युः स्वकीयं राजानं विभज्य निर्दिष्ट-
वान् , तस्मात्तोकेऽपि ब्राह्मणा अग्निष्टोमादियागेषु सोम मेव
राजशब्दोदितं “सोम राजश्वेद्वरोह मा मेः”—इत्यादिभिर्मन्त्रै-
रुपचरन्ति । ॥ १२ ॥

* वा० सं० १०. १८. १ ।

† पा० सू० ४. १. १४५ ।

‡ का० श्रौ० सू० १५. ४. १५, १६ ।

§ पा० सू० ५. ४. ६१ ।

॥ तै० सं० १. ३. १३. २ । तत्रोपावरोहमन्त्रयोर्दितीय एषः ।
ताविमौ विहितौ बोधायनेन यथा— “अथेतच्चर्मफलकयोः प्राचीनग्रीव

उक्तहविरष्टकस्य देवतानां सम्भूय नाम निर्वक्ति—“एता
ह वा इति । “तदेन मिति । यस्माद् ‘एताः’ देवताः ‘सर्वस्य’
ईशयित्रयः , ‘तत्’ तस्मात् ‘एताः देवताः’ देवसूनामिकं
सवितृप्रसूतम् , ‘एनं’ सुन्वन्तं हविः ‘सुवते’ अनुजानन्ति ; ‘ताभिः’
देवताभिः ‘सूतः’ अनुज्ञातः सन् ‘श्वः’ सुत्यादिवसे ‘सूयते’ अनु-
ज्ञायते ; देवमूहविःप्रचारस्य अग्नीषोमीयदिवसकर्त्तव्यत्वात् श्व
इत्यनेन सुत्यादिनं विवक्ष्यत इत्यभिप्रायः ॥ १३ ॥

उक्तानां देवताना मेकैकस्य ‘सवित्रे सत्यप्रसवाय’—इत्यादि-
विशेषणविशेष्यात्मकं नामद्वयं तद् दृष्ट्वात्मना प्रशंसति—“ता वै
दिनाम्ना इति । ‘सुवान्ते’—इति पञ्चमलकारान्तं पदम् । “लेटो-
ऽडाटौ”—इत्यडागमः * , “एत ऐ”—इत्येकारादेशश्च † ॥ १४ ॥

अग्नीषोमीयपशुपुरोडाशप्रधानाहुतेरनन्तरं कर्त्तव्यं विधाय
प्रकृतं खिष्टकुटु-याग मनुवदति—“अथाग्नय इति ‡ । प्रधान-

सुत्तरलोमोपस्तृणाति , यज्ञप्रतिष्ठेति वा तूष्णीं वा तस्मिन् सम्मु-
खान् ग्राव्णः कृत्वा दक्षिणस्य हविर्द्धानस्यान्तरेषे सोमः राजान
सुपावहरति ‘हृदे त्वा मनसे त्वेति दाभ्याम्’—इति [व्याप० श्रौ० सू०
१२. ३. १३.] । समाम्नातौ चेमौ मन्त्रौ ते० १. ३. १३. १ , २ ।
पर मेनयोरेक एव व्याख्यातस्तत्रोत्तरत्र (६. ४. ३.) “ब्रह्मवादिनो
वदन्ति”—इत्यादिना । उक्तश्चैतद्व्याख्याने सायणाचार्येण—‘सोम राज-
न्निति मन्त्र उपेक्षितः’—इति । तदिदं सर्वं विशेषतो विवेच्यम् ।

* पा० सू० ३. ४. ६४ ।

† पा० सू० ३. ४. ६३ ।

‡ ‘अथाह्वेति’—इति च

स्विष्टकृदाहुत्योर्मध्ये देवसूहविःप्रचारेण यज्ञरूपप्रजापतिमध्ये एव
यजमानं निहितवान् भवतीत्यर्थः * ॥ १५ ॥ ७ [३. ३.] ॥

इति श्रीसायणाचार्यविरचिते माधवीये वेदार्थप्रकाशे
माध्यन्दिनशतपथब्राह्मणभाष्ये
पञ्चमकाण्डे तृतीयाध्याये तृतीयं ब्राह्मणम् ॥

॥ इति पञ्चमकाण्डे द्वितीयः प्रपाठकः † ॥

* “पशुपुरोडाशतन्त्रं प्राधान्यात्, इतरेषां वा भूयस्त्वात्, स्विष्ट-
कृच्छ्रुतेष्व”—इति का० श्रौ० सूत्रे (१५. ४. १८, १९) इह पर्या-
लोच्ये । ‘उभयरूपा हि स्विष्टकृच्छ्रुतिः,—काण्वानां यजतिप्रैष्यः स्विष्ट-
कृत्, माध्यन्दिनानां प्रैष्यप्रैष्य इति’—इति चात्र कर्कः ।

† इत उत्तर मिह, ‘कण्डिकाः १०४’—इति क, ‘कण्डिकासङ्ख्या
११४’—इति ख, ‘कण्डिकामङ्ख्या १०४’—इति ग, घ । तत्र १ब्रा० २१ क०,
२ब्रा० १० क०, ३ब्रा० २० क०, ४ब्रा० १७ क०, ५ब्रा० १३ क०,
६ब्रा० ८ क०, ७ब्रा० १५ क० । एतासां सङ्कलनयास्मिन् प्रपाठके
सप्तसु ब्राह्मणेषु १०४ कण्डिकाः सम्पन्ना इति शिवम् ॥

अथ

तृतीयप्रपाठके प्रथमं ब्राह्मणम् ,

अपि वा

तृतीयेऽध्याये चतुर्थं ब्राह्मणम् ।

॥ हरिः ॐ ॥

स वा अपः सुम्भरति । तद्युदपः सुम्भ-
रति व्वीर्यं वा ऽअपो व्वीर्यं मेवेतद्रुस मपां
सुम्भरति * ॥ १ ॥

औदुम्बरे पाचे † । अन्नं वा ऽऊर्गुदुम्बर ऊर्जी
ऽन्नाद्यस्यावरुध्यै तस्मादौदुम्बरे पाचे ॥ २ ॥

सु सारस्वतीरेव प्रथमा गृह्णाति । अपो
देवा मुधुमतीरगृह्णन्नित्यपो देवा रुसवतीरगृह्ण-
न्नित्येवैतदाहोर्जस्वती राजस्वश्चिताना इति रुस-
वतीरित्वेवैतदाह यदाहोर्जस्वतीरिति राजस्वश्चि-

* 'सुम्भरति'—इति क ।

† 'पाचे'—इति ख । 'पात्रे'—इति ग, घ ।

ताना इति याः प्रज्ञाता राजस्व इत्येवैतदाह
 याभिर्मित्रावरुणावभ्यषिञ्चन्नित्येताभिर्हि मित्रा-
 वरुणावभ्यषिञ्चन्त्याभिरिन्द्र मनयन्नत्यरातीरित्येता-
 भिर्हीन्द्रं नाष्टा रुक्षाऽस्यत्यनयंस्ताभिरभिषिञ्चति
 व्याग्वै सुरस्वती व्याचैवेन मेतदभिषिञ्चत्येता वा
 ऽएका आपस्ता एवैतत् सम्भरति * ॥ ३ ॥

अथाध्वर्युः । चतुर्गृहीत माज्यं गृहीत्वापो
 ऽभ्यवेति तद्या ऽजर्मी व्यर्हतः पशौ वा पुरुषे वा-
 भ्यवेते तौ गृह्णाति ॥ ४ ॥

स यः प्राडुर्दहति । तं गृह्णाति वृषा जर्मि-
 रसि राष्ट्रदा राष्ट्रं मे देहि स्वाहा वृषा जर्मि-
 रसि राष्ट्रदा राष्ट्र ममुष्मे देहीति † ॥ ५ ॥

अथ यः प्रत्यङ्दुर्दहति । तं गृह्णाति ‡ वृष-
 सेनोऽसि राष्ट्रदा राष्ट्रं मे देहि स्वाहा वृषसेनो
 ऽसि राष्ट्रदा राष्ट्र ममुष्मै देहीति ताभिरभि-
 षिञ्चति व्वीर्यं वा ऽएतदपा मुदहति पशौ वा

* 'सम्भरति'—इति क ।

† 'देहीति'—इति क । 'देहीति'—इति ख , ग घ, ।

‡ 'गृह्णाति'—इति ख ।

पुरुषे वाभ्यवेते व्वीर्येणैवैन मेतदभिषिञ्चत्येता वा
ऽएका आपस्ता एवैतत् सम्भरति * ॥ ६ ॥

अथ स्यन्दमाना गृह्णाति । अर्थेत स्य राष्ट्रदा
राष्ट्रं मे दत्त स्वाहार्थेत स्य राष्ट्रदा राष्ट्रं ममुष्मै
दत्तेति ताभिरभिषिञ्चति व्वीर्येण वा ऽएताः
स्यन्दन्ते तस्मादेनाः स्यन्दमाना न किञ्चन प्रति-
धारयते व्वीर्येणैवैन मेतदभिषिञ्चत्येता वा ऽएका
आपस्ता एवैतत् सम्भरति † ॥ ७ ॥

अथ याः स्यन्दमानानां प्रतीपः स्यन्दन्ते ।
ता गृह्णात्योजस्वती स्य राष्ट्रदा राष्ट्रं मे दत्त
स्वाहौजस्वती स्य राष्ट्रदा राष्ट्रं ममुष्मै दत्तेति
ताभिरभिषिञ्चति व्वीर्येण वा ऽएताः स्यन्दमा-
नानां प्रतीपः स्यन्दन्ते व्वीर्येणैवैन मेतदभि-
षिञ्चत्येता वा ऽएका आपस्ता एवैतत् सम्भ-
रति ‡ ॥ ८ ॥

अथापग्रतीर्गृह्णाति । आपः परिवाहिणी स्य
राष्ट्रदा [राष्ट्रं मे दत्त स्वाहापः परिवाहिणी स्य

राष्ट्रदा *] राष्ट्र समुष्मै दत्तेति ताभिरभिषिञ्चत्ये-
 तस्यै वा ऽएषापच्छिद्यैषैव पुनर्भवत्यपि ह वा
 ऽअथान्यराष्ट्रीयो राष्ट्रे भवत्यप्यन्यराष्ट्रीय मवहरतं
 तथाम्निन् भूमानं दधाति भूम्नैवैन मेतदभि-
 षिञ्चत्येता वा ऽएका आपस्ता एवैतत् सम्भ-
 रति † ॥ ६ ॥

अथ नदीपतिं गृह्णाति । अपां पतिरसि
 राष्ट्रदा राष्ट्रं मे देहि स्वाहापां पतिरसि
 राष्ट्रदा राष्ट्र समुष्मै देहीति ताभिरभिषिञ्च-
 त्यपां वा ऽएष पतिर्यन्नदीपतिर्विश्वा मेवैन मेतत्
 पतिं करोत्येता वा ऽएका आपस्ता एवैतत्
 सम्भरति ‡ ॥ १० ॥

अथ निवेष्ट्यं गृह्णाति । अपां गर्भो ऽसि
 राष्ट्रदा राष्ट्रं मे देहि स्वाहापां गर्भो ऽसि
 राष्ट्रदा राष्ट्र समुष्मै देहीति ताभिरभिषिञ्चति
 गर्भं वा ऽएतदाप उपनिवेष्टन्ते विश्वा मेवैन

* बन्धनीचिह्नान्तर्गतपाठो ग-पुस्तके नास्ति ।

† , ‡ 'सम्भरति'—इति क ।

मेतद् गुर्भं करोत्येता वा ऽएका आपस्ता एवै-
तत् सुम्भरति * ॥ ११ ॥

अथ यः स्रन्दमानानां स्यावरो क्रदो भव-
ति । प्रत्यातापे ता गृह्णाति सूर्यत्वचस स्य
राष्ट्रदा राष्ट्रं मे दत्त स्वाहा सूर्यत्वचस स्य राष्ट्र-
दा राष्ट्रं ममुष्मै दत्तेति ताभिरभिषिञ्चति
व्वर्चसैवैन मेतदभिषिञ्चति सूर्यत्वचस मेवैन मेतत्
करोति व्वरुण्या वा ऽएता आपो भवन्ति याः
स्रन्दमानानां न स्रन्दन्ते व्वरुणसवो वा ऽएष
यद्वाजसूयं तस्मादेताभिरभिषिञ्चत्येता वा ऽएका
आपस्ता एवैतत् सुम्भरति † ॥ १२ ॥

अथ या आतुपति व्वर्षन्ति । ता गृह्णाति
सूर्यवर्चस स्य राष्ट्रदा राष्ट्रं मे दत्त स्वाहा
सूर्यवर्चस स्य राष्ट्रदा राष्ट्रं ममुष्मै दत्तेति
ताभिरभिषिञ्चति व्वर्चसैवैन मेतदभिषिञ्चति
सूर्यवर्चस मेवैन मेतत् करोति मेध्या वा ऽएता
आपो भवन्ति या आतपति व्वर्षन्त्यप्राप्ता

हीमां * भुवन्त्यथैना गृह्णाति मेध्य मेवैन
मेतत् करोत्येता वा ऽएका आपस्ता एवैतत्
सुम्भरति † ॥ १३ ॥

अथ वैशन्तीर्गृह्णाति । मान्दा स्थ राष्ट्रदा
राष्ट्रं मे दत्त स्वाहा मान्दा स्थ राष्ट्रदा राष्ट्र
ममुष्मै दत्तेति ताभिरभिषिञ्चति विश्व मेवास्मा
ऽएतत् स्यावरा मनपक्रमिणीं करोत्येता वा ऽएका
आपस्ता एवैतत् सुम्भरति ‡ ॥ १४ ॥

अथ कूप्या गृह्णाति । व्रजक्षित स्थ राष्ट्रदा
राष्ट्रं मे दत्त स्वाहा व्रजक्षित स्थ राष्ट्रदा
राष्ट्र ममुष्मै दत्तेति ताभिरभिषिञ्चति तद्या
इमां परेणापस्ता एवैतत् सुम्भरत्यपामु चैव
सर्वत्वाय तस्मादेताभिरभिषिञ्चत्येता वा ऽएका
आपस्ता एवैतत् सुम्भरति § ॥ १५ ॥

अथ प्रुष्वा गृह्णाति । व्याशा स्थ राष्ट्रदा
राष्ट्रं मे दत्त स्वाहा व्याशा स्थ राष्ट्रदा राष्ट्र

* 'हीमां'—इति च डा०-वेबरेश्च दृष्टः

†, ‡, § 'सुम्भरति'—इति क ।

ममुष्मै दत्तेति ताभिरभिषिञ्चत्यन्नाद्येनैवैन मेतु-
 दभिषिञ्चत्यन्नाद्य मेवास्मिन्नेतद्वधातीदं वा ऽअसा-
 वादित्य उद्यन्नेव यथाय मग्निर्निर्द्दहेदेव मोष-
 धीरन्नाद्यं निर्द्दहति तदेता आपो ऽभ्यवयत्यः शम-
 यन्ति न ह वा ऽद्वहान्नाद्यं परिशिष्यते यदेता
 आपो नाभ्यवेयुरन्नाद्येनैवैन मेतदभिषिञ्चत्येता वा
 ऽएका आपस्ता एवैतत् सम्भरति * ॥ १६ ॥

अथ मधु गृह्णाति । शविष्ठा स्थ राष्ट्रदा
 राष्ट्रं मे दत्त स्वाहा शविष्ठा स्थ राष्ट्रदा राष्ट्र
 ममुष्मै दत्तेति ताभिरभिषिञ्चत्यपां चैवैन मेत-
 दोषधीनां च रुसेनाभिषिञ्चत्येता वा एका आपस्ता
 एवैतत् सम्भरति † ॥ १७ ॥

अथ गोर्व्विजायमानाया उल्ब्या गृह्णाति ।
 शुक्ली स्थ राष्ट्रदा राष्ट्रं मे दत्त स्वाहा शुक्ली
 स्थ राष्ट्रदा राष्ट्र ममुष्मै दत्तेति ताभिरभिषि-
 ञ्चति पशुभिरेवैन मेतदभिषिञ्चत्येता वा ऽएका
 आपस्ता एवैतत् सम्भरति ‡ ॥ १८ ॥

* , † 'सम्भरति'—इति क ।

‡ 'सम्भरति'—इति च ड०-वेबर-द्वयः पाठः ।

अथ पयो गृह्णाति । जनभृत स्य राष्ट्रदा राष्ट्रं मे दत्त स्वाहा जनभृत स्य राष्ट्रदा राष्ट्रममुष्मै दत्तेति ताभिरभिषिञ्चति पशुभिरिवैनमेतदभिषिञ्चत्येता वा ऽएका आपस्ता एवैतत्सुम्भरति * ॥ १९ ॥

अथ घृतं गृह्णाति । विश्वभृत स्य राष्ट्रदा राष्ट्रं मे दत्त स्वाहा विश्वभृत स्य राष्ट्रदा राष्ट्रममुष्मै दत्तेति ताभिरभिषिञ्चति पशूनामेवैनमेतद्रुसेनाभिषिञ्चत्येता वा ऽएका आपस्ता एवैतत्सुम्भरति † ॥ २० ॥

अथ मुरीचीः । अञ्जलिना सङ्गृह्यापिष्टज-
त्यापः स्वराज स्य राष्ट्रदा राष्ट्रममुष्मै दत्ते-
त्येता वा ऽआपः स्वराजो यन्मुरीचयस्ता यत्
स्यन्दन्त ऽइवान्यो ऽन्यस्या एवैतच्छ्रिया ऽअतिष्ठ-
माना उत्तराधरा इव भवन्त्यो यन्ति स्वाराज्य
मेवास्मिन्नैतद्वधात्येता वा ऽएका आपस्ता एवै-
तत्सुम्भरति ॥ २१ ॥

ता वा ऽएताः । सप्तदशापः सम्भरति सप्त-
दशो वै प्रजापतिः प्रजापतिर्यज्ञस्तस्मात् सप्त-
दशापः सम्भरति ॥ २२ ॥

षोडश ता आपो या अभिजुहोति । षोडशा-
हुतीर्जुहोति ता दान्त्रिंशद्वयीषु न जुहोति
सारस्वतीषु च मुरीचिषु च ताश्चतुस्त्रिंशच्च-
यस्त्रिंशद्वै देवाः प्रजापतिश्चतुस्त्रिंशस्तदेनं प्रजा-
पतिं करोति * ॥ २३ ॥

अथ यदुत्वा हुत्वा गृह्णाति । वृज्जो वा
ऽआज्यं वृज्जेणैवैतदाज्येन स्पृत्वा स्पृत्वा स्वीकृत्य
गृह्णाति † ॥ २४ ॥

अथ यत् सारस्वतीषु न जुहोति । व्वाग्वै
सरस्वती वृज्ज आज्यं नेद्वज्जेणाज्येन व्वाचं हिन-
सानीति तस्मात् सारस्वतीषु न जुहोति ‡ ॥ २५ ॥

अथ यन्मुरीचिषु न जुहोति । नेदनद्वे-

* करोति—इति क ।

† 'गृह्णाति'—इति क ।

‡ 'जुहोति'—इति क ।

वैता माहुतिं जुह्वानीति तस्मान् मरीचिषु न
जुहोति ॥ २६ ॥

ताः सार्धं मौदुम्बरे पात्रे समुवनयति । मधु-
मतीर्मधुमतीभिः पृच्यन्ता मिति रुसवती रुस-
वतीभिः पृच्यन्ता मित्येवैतदाह महि क्षत्रं क्षत्रि-
याय व्वन्वाना इति तत्परोऽक्षं क्षत्रं यजमा-
नायाशिष माशास्ते यदाह महि क्षत्रं क्षत्रियाय
व्वन्वाना इति ॥ २७ ॥

ता अग्रेण मैत्रावरुणस्य धिष्णाः साद-
यति । अनाधृष्टाः सीदत सहौजस इत्यनाधृष्टाः
सीदत रक्षोभिरित्येवैतदाह सहौजस इति सु-
व्वीर्या इत्येवैतदाह महि क्षत्रं क्षत्रियाय दुधती-
रिति तत्पत्यक्षं क्षत्रं यजमानायाशिष माशास्ते
यदाह महि क्षत्रं क्षत्रियाय दुधतीरिति ॥ २८ ॥ १ ॥

॥ इति तृतीयप्रपाठके प्रथमं ब्राह्मणम् [३. ४.] ॥

चतुर्थब्राह्मणे यजमानाभिषेकार्थं सप्तदशसङ्ख्याकानां मपां
सम्भरणं मुख्यम् । कात्यायनः कश्चिद् विशेषं सूचयामास—
“इडान्तेऽपो गृह्णाति, यूपं सुस्तरेण नैमित्तिकीरसम्भवाद्,

गत्वेतराः , पृथक् पात्रेष्वौदुम्बरेषु”-इति * । आतपवर्षाद्या-
न्युदकानि यूपस्थोत्तरप्रदेशे निधाय गृह्णीयात् । इतराः
सम्भविनीरपस्तु तत्र तत्र गत्वा गृह्णीयात् । तदिदं मसम्भरणं
विधत्ते— “स वा अप इति । उदकसम्भरणं वीर्यात्मना
प्रशंसति— “तद्यदिति । अपां वीर्यरूपं रस मेव सम्भृतवान्
भवतीत्यर्थः ॥ १ ॥

सम्भरणस्य पात्रविशेषं विधत्ते— “औदुम्बर इति † ।
‘पात्रे’-इति जाल्येकवचनम् । सर्वाणि सप्तदश पात्राणि औदु-
म्बराणि भवेयुः । तथा च सूत्रं मुदाहृतम् ‡ । औदुम्बरत्व
मन्त्रावरोधकत्वेन प्रशंसति— “अन्नं वा इति ॥ २ ॥

जलसम्भरणे क्रमं विधत्ते— “स सारस्वतीरेवेति । सर-
स्वत्यां नद्यां भवाः अपः प्रथमं गृह्णीयात् § । ‘एव’-शब्दोऽन्ययोग-
व्यवच्छेदार्थः । तत्र मन्त्रं विधत्ते— “अपो देवा इति ॥ ।
‘मधुमतीः’ मधुररसवतीः , ‘ऊर्जस्वतीः’ विशिष्टाक्षरसवतीः ।
‘राजस्वः’ राजानं सुवते , जनयन्ति , अनुजानन्तीति राजस्वः ;
ताः ‘चितानाः’ देवतार्त्वेन चेतयमानाः , ‘अपः’ उदकानि
‘देवाः’ ‘अगृह्णन्’ भकारश्छान्दसः । ता अपो विशिनष्टि—
‘याभिः’ अग्निः ‘मित्रावरुणौ’ ‘अभ्यषिञ्चन्’ देवाः , ‘याभिः’
च ‘इन्द्रम्’ । ‘अरातीः’ अदानशीलाः शत्रुसेनाः ‘अत्यनयन्’
अतिक्रम्य नीतवन्तः इति ॥

* का० श्रौ० सू० १५. ४. २१-२४ क ।

† का० श्रौ० सू० १५. ४. २४ ख ।

‡ प्रथमकण्ठीभाष्ये ।

§ का० श्रौ० सू० १५. ४. २५ , ४३ ।

॥ वा० सं० १०. १. १ ।

मन्त्रं प्रतिपाद मनूयाचष्टे— “अपो देवा इति । चिताना इत्यस्व व्याख्यानम्— ‘प्रज्ञाताः’—इति । शेषं निगदसिद्धम् ।

एतासा मभिषेकार्थत्वं प्रशंसति— “ताभिरभिषिञ्चतीति । यस्या अपो गृह्यन्ते , तां सरस्वतीं नदीं वागात्मना प्रशंसति— “वाग् वै सरस्वतीति । सारस्वतीभिरङ्गिरभिषेककरणेन वाचै-
वाभिषेकं कृतवान् भवतीत्यर्थः । “एता वा एका इति । सारस्वत्यः ‘आपः’ ‘एकाः’ एक मुदकम् । एवं सारस्वतीरपो गृहीत्वा षोडशापो गृह्णीयात् ॥

तत्र विशेषं दर्शयामास कात्यायनः— “सारस्वतीगृह्णात्यपो देवा इति , जुहोत्युत्तरासु चतुर्गृहीतानि वृष्णजर्म्यादिभिः स्वाहाकारान्तैः पूर्वैः पूर्वैः प्रतिमन्त्र मुत्तरैरुत्तरैर्गृह्णाति”— इति * । उत्तरासु षोडशासु चतुर्गृहीतेनाज्येन पूर्वं स्वाहा-
न्तैर्मन्त्रैर्हुत्वा हुत्वा उत्तरैरुत्तरैस्तास्ता अपो गृह्णीयादित्यर्थः ॥ ३ ॥

तदिदानीं क्रमेण विधास्यते ; तत्र प्रथमा मूर्मिद्वयग्रहणं विधत्ते— “अथाध्वर्युरिति † । चतुर्गृहीताज्येन सह ‘आपः’ वक्ष्यमाणाः षोडश ‘अभि’—लक्ष्य ‘अवेति’ गच्छतीति सर्वशेषः । ‘तत्’ तत्र नद्यां पशुपुरुषयोरन्यतरस्मिन् ‘अभ्यवेति’ अवगाढे सति ‘यौ जर्मी’ ‘व्यर्हतः’ विविधं पूर्वापरीभावेन गच्छतः ‘तौ गृह्णीयात्’ ‡ ॥ ४ ॥

* का० श्रौ० सू० १५. ४. ४३ , ४४ । अत्र “कात्यानाच्च यथा-
श्रुति विनियोगक्रमेण च आपो गृहीतव्याः”—इति कर्काचार्यः ।

† का० श्रौ० सू० १५. ४. २६ ।

‡ ‘जर्मी कल्लोलौ’—इति कर्काचार्यः ।

तत्रोर्मिद्वयस्यानियमेन समस्य वाचा ग्रहणे प्राप्ते क्रमं विधत्ते— “स यः प्राङ्ङिति । ‘यः’ ऊर्मिः ‘प्राङ्’ प्राङ्मुखः ‘उदहति’ उदहृष्टेत्, ‘तं’ गृह्णीयात् ॥

तत्र हवनमन्त्रं ग्रहणमन्त्रं च विधत्ते— “वृषा ऊर्मिरिति । स्वाहान्तो हवनमन्त्रः, द्वितीयो ग्रहणमन्त्र इति विभागः । अर्थस्तु— हे ऊर्मे ! ‘वृषाः’ वर्षितुः सेतुर्वा सम्बन्धी ‘ऊर्मिः’ भवसि । ‘राष्ट्रदाः’ त्वं तु स्वभावत एव राष्ट्रं जनपदं ददातीति राष्ट्रदाः । अतो ‘राष्ट्रं’ ‘मे’ मन्त्रं ‘देहि’ । ‘स्वाहा’—इति होमार्थः * ॥

द्वितीयोऽप्येवं व्याख्येयः ; तत्र ‘अमुख्यै’—इति विशेषः । एतन्नामकाय यजमानाय मन्त्रं देहीति तस्यार्थः † ॥

एवमुपरितना अपि मन्त्रा व्याख्येयाः ॥ ५ ॥

द्वितीयस्योर्मिर्ग्रहणं विधत्ते— “अथ यः प्रत्यङ्ङिति । “वृषसेन इति ‡ । ‘वृषसेनः’ “वृष सेचने”, सेनो नाम संहतिः ; वर्षणशीलजलसङ्घो भवसि । शिष्टं पूर्ववत् ॥

ऊर्मिद्वयं जलवीर्यात्मना प्रशंसति— “वीर्यं वा इति । उभयोरप्यूर्म्योरिकत्वेन परिगणन माह— “एता वा एका आप इति ॥ ६ ॥

* वा० सं० १०. २. १ ।

† वा० सं० १०. २. २ ।

‡ तत्र होममन्त्रः—वा० सं० १०. २. ३ । ततो ग्रहणमन्त्रः—वा० सं० १०. २. ४ । ‘पूर्वं मासु चतुर्गृहीतहोमः पश्चात् तासां ग्रहणम्’—इति कर्कः । ‘सारस्वतीषु मरीचिषु न होमः प्रतिषेधात्’—इति च तत्रैव (४५ सू०) ।

* का० श्रु० सं० १५. ४. २७ । तदादिना वदन्त आ०
 सन्दर्भानां वदन्त-इति कर्त्तव्यम् ।
 † वा० सं० १०. ३. १, २ ।
 ‡ वदन्तकृत्यात् स्त्रीनां विपरीतवर्तिनः (जीवार्थ-इति
 पक्षिणः) आ० पक्षिणोऽप्यन्ते ।
 १ का० श्रु० सं० १५. ४. २८ ।
 ॥ वा० सं० १०. ३. ३, ४ ॥

॥ ॥ ॥

तत्र द्वयक-प्रवाहकपुत्रा यः सः सन्दर्भे अपयसः, सा
 विधत्ते — “अपययतीति । ‘अपयसीः’ नदीप्रवाहं प्रति-
 न्याः सकाशात् अपविष्टस्य गच्छन्तीनां सप्तं शब्दं
 बलवत्तः, ‘स’, ‘वीर्ययुक्तादि’, पूर्ववत् आख्ययम् ॥ ८ ॥
 प्रतिज्ञं ः, ‘सन्दर्भे’, ‘तः’, ‘यज्जीयान् १ । ‘यज्जीयान्’
 सन्दर्भानां भित्ति । ‘सन्दर्भानां’ अपां सप्तं, ‘मनीष’
 प्रतिज्ञां प्रवृत्तानां सप्तं शब्दं विधत्ते — “अथ यः
 यदा, प्रवृत्तोरपां न कश्चिदपि धारयितुं शक्नोतीत्यर्थः ॥ ९ ॥
 ‘विधत्ते’ वदन्ति, ‘मति’-मुखं, ‘न धारयते’ न हि न भवति ।
 वीर्ययुक्, ‘सन्दर्भे’, ‘तस्मात्’, ‘सन्दर्भानां’, ‘ततः’ अपः
 प्रवृत्तानां सप्तं वीर्ययुक्तत्वं साधं — “वीर्ययुक्ता । यत आपो
 गच्छन्तीति सादृश्यः, ‘स’ भवति । यत, ‘तस्य’-इति विग्रहः ॥
 नभस्यस्याप्ययं सद्यः — हे आपः । ‘यज्जीयान्’ शब्दं प्रयोजनं
 ‘सन्दर्भानां’ प्रवृत्तोरपां यज्जीयान् ॥

प्रवृत्तानां सप्तं शब्दं विधत्ते — “अथ सन्दर्भानां इति ॥

हे 'आपः' आप्नुवन्ति सर्व मित्यापः , 'परिवाहिणीः' परितः सर्वतो वाहो यासां ताः । यद्वा , 'परिवाहिणीः' परित्यज्य पृथग् वहन्त्यः स्व । तत्र स्वाहान्तो हवनमन्त्रः, उत्तरो ग्रहणमन्त्र इति प्रागुक्तम् । एव मुत्तरत्राप्यवगन्तव्यम् ॥

परिवाहिणीभिरभिषेकं प्रशंसति— “एतस्यै वा इति । 'एषा' परिवाहिणी * , 'एतस्याः' महानद्याः सकाशाद् 'अवच्छिद्य' पृथक्-कृत्य परिवहति , 'एषैव पुनर्भवति' । संसृष्टा परिणदी पुनरेषैव महानदी भवतीत्यर्थः । यस्मादपच्छिन्ना नदी , पुनस्तां महानदीं प्राप्नोति । तस्मादस्यैताभिरद्भिरभिषिक्तस्यान्यराष्ट्रीयः पुरुषः 'राष्ट्रे' स्वराष्ट्रे भवति , अन्यराष्ट्रीयम् 'अवहरते' वशयति । यथा महानदी परिणदीसंसर्गेण भूयसी जाता , 'तथा' तस्मिन् राजनि अन्यराष्ट्रीयसमवधानेन 'भूमानं' भूयस्त्वं 'दधाति' † ॥ ८ ॥

अथ समुद्रोदकग्रहणं विधत्ते— “अथ नदीपतिं गृह्णातीति ‡ । नदीपतिसमुद्रस्थिताना मपा मविशेषेण ग्रहणे प्राप्ते सूद्यानाम् उच्छलन्तीना मपां ग्रहणं कर्त्तव्य मिति विशेषः ; “नदीपतेः सूद्याः”—इति श्रुत्यन्तरात् § । सुष्ठु उद्यन्ति ऊर्ध्वं यान्तीति सूद्याः , ता गृह्णीयादित्यर्थः । अपाम् उदकानां पतिः पालकः ॥ ॥ १० ॥

* 'परिणदी'—इति ड , छ , ज । 'परिवाहिणी स्येति परि-नदीनाम्'—इति चेह आप० औ० सू० १८. १३. ६ ।

† वा० सं० १०. ३. ५ , ६ । ‡ का० औ० सू० १५. ४. ३० ।

§ का० औ० सू० १५. ४. ३१ । 'सूद्याः वीचिस्थाः' ।

॥ अथ मन्त्रौ— वा० सं० १०. ३. ७ , ८ ।

अथावर्त्तोदकग्रहणं विधत्ते— “अथ निवेष्ट्य मिति † । निवेष्ट्यते ‡ आवर्त्त्यतेऽस्मिन् तृणादिक मिति ‘निवेष्ट्यः’ आवर्त्तः । तत्रत्य मुदकं गृह्णीयात् । ‘अपाम्’ उदकानां ‘गर्भः’ अपत्यं भवति । “गर्भं वा एतद्”—इत्यादिष्वय मर्थः ‡ ॥ ११ ॥

“अथ यः स्यन्दमानाना मिति । हे ‘आपः !’ ‘सूर्यत्वचसः’ सूर्यस्य त्वक् दीप्तिर्यासां ताः ; यद्वा , सूर्यस्य त्वक् शरीरं प्रति-विम्बरूपेण यासु तिष्ठति ताः ; तथाविधाः ‘स्य’ । “वर्चसैवेति । ‘वर्चसा’ दीप्त्या अभिषिक्तवान् भवति । ‘सूर्यत्वचसे’ सूर्यसमानतेजस्कं कृतवान् भवति § ॥

“वरुण्या इति । स्यावरा आपो वरुणदेवत्या इत्यर्थः ॥ । “वरुणसव इति । ‘राजसूयम्’—इति यत् ‘एषः वरुणसवः’ वरुणाभिषेकः ; वरुणोऽभिषिच्यते यस्मिन्निति सः । अतो वरुण-देवत्याभिः ऋद्याभिरद्भिरभिषेकः कर्त्तव्यः ॥ १२ ॥

अथातपवर्षाग्रहणं विधत्ते— “अथ या आतपतीति ¶ । सूर्ये आतपति सति या वर्षन्ति , स्यन्दन्ते , ता गृह्णीयात् । “सूर्यवर्चस इत्यातपति वर्षाणाम्”—इति हि आपस्तम्बः ** ।

* का० श्रौ० सू० १५. ४. ३३ ।

† ‘निवेष्ट्यते’—इति ज ।

‡ अत्र मन्त्रौ— वा० सं० १०. ३. ६. १० ।

§ वा० सं १०. ४. १, २ ।

॥ का० श्रौ० सू० १५. ४. ३४ । ‘स्यन्दमानाना मध्ये याः स्यावराः स्थिराः न वहन्ति’—इत्यादिस्तद्धृत्तिरिहालोप्या ।

¶ का० श्रौ० सू० १५. ४. ३५ ।

** आप० श्रौ० सू० १८, १३. १० ।

‘सूर्यवर्चसः’ सूर्यदीप्तियुक्ताः * । शिष्टं पूर्ववत् । “मिध्वा वा इति । सूर्यतेजसा युक्तत्वात् आतपवर्षाः शुद्धा इत्यर्थः । तामां ग्रहणे कश्चिद् विशेषं विधत्ते — “अप्राप्ता हीति । ‘इमां’ भूमिम् ‘अप्राप्ताः भवन्ति’, भूमौ न पतिता भवन्ति ; ‘अथ’ तदानीं मेव ‘एनाः’ अपः गृह्णीयात् ॥ १३ ॥

अथ सरस्याना मपां ग्रहणं विधत्ते — “अथ वैशन्ती-रिति । वैशन्तोऽल्पसरः, तत्र भवा अपो गृह्णीयात् † । हे आपः ! ‘मान्दाः स्थ’ प्रवाहाभावात् मन्दस्वभावाः स्थ । यद्वा, मन्दते रूपम् । भूतानि यत्र मन्दन्त इति मान्दाः । “विश मेवेति । मान्दाभिः अङ्गिरभिषेकेण ‘अस्मै’ ‘विशं’ प्रजां ‘स्थावरां’ स्थिराम् अनपक्रमिणीं स्वाधीनां कृतवान् भवतीत्यर्थः ‡ ॥ १४ ॥

कूप्याना मपां ग्रहणं विधत्ते — “अथ कूप्या इति § । कूपे भवाः कूप्याः । “व्रजक्षित स्थेति । ‘व्रजः’—इति मेघनामसु पठितः ॥, इह तूदकधारणसामान्यात् कूपोऽभिधीयते । व्रजे कूपे क्षिताः निवसन्त्यः । “क्षि निवासगत्योः” ¶, क्षिप् । कूपस्थाः स्थ ** । “तद्या इमा मिति । ‘इमां’ भूमिं ‘परेण’

* वा० सं० १०. ४. ३, ४ ।

† का० औ० सू० १५. ४. ३६

‡ वा० सं० १०. ४. ५, ६ ।

§ का० औ० सू० १५. ४. ३७

॥ निघ० १. १०. ११ ।

¶ तु० पं० २२७ धा० ।

** वा० सं० १०. ४. ७, ८ ।

भूमेरधस्ताद् विप्रकृष्टे देशे कूपे स्थिताः अपः गृह्णीयात् ।
किमर्थं भूमिस्थितानां मपां ग्रहणम् ? तच्चाह — “अपा मु चेति ।
‘अपां सर्वत्वाय’ सर्वेषां मुदकानां समष्ट्या इत्यर्थः ॥ १५ ॥

अथ नीहारोदकानां ग्रहणं विधत्ते — “अथ प्रुष्या इति * ।
‘प्रुष्याः’ नीहाराः । हे आपः ! ‘वाशाः स्थ’ । “वश कान्तौ” † ।
सर्वैः काम्यमाना भवथ ‡ । यद्वा , वश्याः स्थ ; नीहारो
हि नदीप्रवाहवत् मनुष्यादिगतिं न प्रतिबध्नाति , अतो वश्य-
त्वम् । प्रुष्याणां मन्त्राद्यात्मत्वमुपपादयति — “इदं वा असा-
विति । ‘उद्यन्’ ‘असौ’ अन्तरिक्षे दृश्यमानः ‘आदित्यः’
‘इदम्’ ओषधिरूपम् ‘अन्नाद्यं’ निर्द्दहति । अन्नं च तदाद्य
मदनीयं चेत्यन्नाद्यम् । तत्र दृष्टान्तः — “यथाय मग्निर्निद-
हेदेव मित्यादि । ‘तत्’ तदा सस्थाना मातपजातग्नानिसमये §
नीहारगताः ‘आपः’ ‘अभ्यवयत्यः’ । सत्यतिरेकं दर्शयति — “न
ह वेत्यादिना । तस्मादोषधिवर्द्धनहेतुभूताभिः प्रुष्याभिरग्निः अभि-
षेकेण यजमाने अन्नाद्य मेव निहितवान् भवतीत्यर्थः ॥ १६ ॥

अथ मधुनो ग्रहणं विधत्ते — “अथ मध्विति ॥ । हे
‘मधु !’ द्रवरूपा आपः ! ‘शविष्ठाः’ बलवत्तमाः ‘स्थ’ ¶ ।
“अपाञ्चैवेति । ‘एतत्’ एताभिः मधुद्रवरूपाभिरग्निः अभि-

* का० श्रौ० सू० १५. ४. ३८ ।

† अदा० प० ६६ धा० ।

‡ वा० सं० १०. ४. ६ , १० ।

§ ०शमाय (१) — इति ज ।

॥ का० श्रौ० सू० १५. ४. ३६ ।

¶ वा० सं० १०. ४. ११ , १२ ।

षेकेण 'अपां च ओषधीनाञ्च' 'रसेन' अभिषिक्तवान् भवति ;
मधुनो दद्यात्कत्वादित्यर्थः ॥ १७ ॥

अथ गोरुलब्धानां ग्रहणं विधत्ते— “अथ गोरिति * ।
'विजायमानायाः' प्रसूयमानायाः 'गोः' 'उलब्धाः' उलब्धे गर्भ-
वेष्टने भवाः अपः गृह्णीयात् । हे आपः ! 'शक्तीः' गर्भ-
रक्षणे शक्ताः समर्था भवथ † । “पशुभिरिति । पशुसम्ब-
न्धिनीभिरेताभिरङ्घ्रिः अभिषेकेण 'पशुभिः एव' 'एनं' सुन्वन्त
मभिषिक्तवान् भवतीत्यर्थः ॥ १८ ॥

अथ पयसां ग्रहणं विधत्ते— “अथ पय इति ‡ । हे क्षीरा-
त्मिका आपः ! 'जनभृतः स्य' जनान् विभ्रतीति जनभृतः ;
क्षीरेण हि प्राणिजातं पुष्यते § ॥ १९ ॥

अथ घृतस्य ग्रहणं विधत्ते— “अथ घृत मिति ॥ । 'विश्व-
भृतः स्य' हे घृतद्रवरूपाः आपः ! विश्वपोषिका भवथ ¶ ।
“पशूना मिति । घृतस्य पशुरसत्वं क्षीरादिद्वारा प्रसिद्धम् ॥ २० ॥

एतदेव सारस्वतवर्जं चतुर्गृहीताज्येन पूर्वं हुत्वा-हुत्वा पञ्च-
दशानां अपां ग्रहणं विहितम्, अथान्तिमस्य जलस्य ग्रहणं
सविशेषं विधत्ते— “अथ मरीचीरिति । 'मरीचीः' 'अञ्जलिना'
पात्रेण 'सङ्गृह्य' गृहीत्वा ** 'अपिसृजति' । सर्वासु गृहीतासु

* का० श्रौ० सू० १५. ४. ४० ।

† वा० सं० १०. ४. १३, १४ ।

‡ का० श्रौ० सू० १५. ४. ४१)

§ वा० सं० १०. ४. १५, १६ ।

॥ का० श्रौ० सू० १५. ४. ४२ ।

¶ वा० सं० १०. ४. १७, १८ ।

** 'गृहीत्वा-गृहीत्वा'—इति च ।

अप्सु संसृजेदित्यर्थः । अत्र सूत्रम्— “आपः स्वराज इति मरीचीर्गृहीत्वाञ्जलिना सर्वासु संसृजति”—इति * ॥

हे मरीचिरूपा आपः ! ‘स्वराजः स्व’ स्वय मेव राजमाना भवथ † । अत्र होमाभावात् स्वाहान्तः पूर्वी मन्त्रो न पठितः ‡ । कथं मरीचीना मन्त्रेण परिगणन मिति तदुपपादयति— “एता वा आप इति । ‘मरीचयः’—इति ‘यत्’, ‘एताः’ ‘स्वराजः’ स्वय मेव दीप्यमानाः ‘आपः’ । “ता यत् स्यन्दन्त इति । ‘यत्’ यस्मात् ‘ताः’ मरीचयः ‘स्यन्दन्त इव’ प्रवहन्तीव । ‘इव’—शब्दः उपमार्थे § ; साक्षात् प्रवहणाभावात् । यथा जलसङ्घा उपर्युपरिभावेन वर्तन्ते , तद्वदेता मरीचयः ‘अन्योऽन्यस्य’ मरीचेः ‘अन्यै’ शोभायै ‘अतिष्ठमानाः’ स्यातु मसहिष्णवः ‘उत्तराधरा इव भवन्त्यः’ ‘यन्ति’ गच्छन्ति । अतो जल-साम्यादमन्त्रेण परिगणन मित्यर्थः ॥ । मरीचीनां ग्रहणं स्वाराज्य-हेतुत्वेन प्रशंसति— “स्वाराज्य मिति । यतो ‘मरीचयः’ स्वराज आपः ॥ २१ ॥

* का० श्रौ० सू० १५. ४. ४५ ।

† वा० सं० १०. ४. १६ ।

‡ इह संहितापाठः, स्रक्त्योऽवलोक्यो वा ।

§ ‘अल्पार्थे’—इति ज ।

॥ सारस्वतः, पूर्वोर्म्यः, अपरोर्म्यः, स्यन्दमानाः, प्रतिलोमाः, अपयतः, समुद्रियाः (वीचिस्थाः, तीराहताश्च), निवेष्टाः, स्थावराः, आतपवर्ष्वाः, सरस्याः, कूप्याः, पुष्पाः, मध्याः, गोरुहत्याः, पयस्याः, घृतात्मिकाश्चेति सप्तदशविधा आपो भवन्तीति ।

१ ‘सूर्यरश्मिभिरुद्धृता आपो मरीचयः’—इति का० वृ० ।

सम्भृतानां मपां सप्तदशसङ्ख्यां प्रजापत्यात्मना स्तौति—

“ता वा एताः सप्तदशेति । प्रजापतेः सप्तदशत्वं प्रागुक्तम् * ॥ २२ ॥

अयोक्तानां सारस्वतीप्रभृतिमरीच्यन्तानां मपा माहुतीनां च सङ्ख्यां समस्व प्रजापत्यात्मना प्रशंसति— “षोडश ता आप इति । ‘याः’ ‘आपः’ अभिलक्ष्य जुहोति , ‘ताः’ ‘षोडश’ ; ऊर्मिद्वयस्य विवेके षोडशसङ्ख्याका भवन्ति ; आहुतयोऽपि षोडश ; आहुतिभिः रहिताः सारस्वत्यो मरीचय इति द्वयः ; ताः सम्भूय चतुस्त्रिंशत् सम्पद्यते । अत्र चतुस्त्रिंशत्सम्पत्त्या चतुस्त्रिंशद्देवतात्मकं प्रजापति मेव कृतवान् भवतीति तत्करणं प्रशस्तमित्यर्थः ॥ २३ ॥

होमपूर्वकं ग्रहणं प्रशंसति— “अथ यदुच्चा-हुत्वेति । आज्यस्य वज्रात्मकत्वश्रुतिः प्रागुदाहृता † । वज्ररूपेण ‘आज्येन’ ‘सृत्वा-सृत्वा’ हिंसित्वा-हिंसित्वा , ततः ‘स्वीकृत्य’ स्वाधीनं कृत्वा गृह्णानो भवेत् । यथा लोके राजादिः प्रबलं शत्रु-प्रभृति जनं प्रथमं बाधित्वा पश्चात् स्वाधीनं करोति , तद्वदित्यर्थः ॥ २४ ॥

सारस्वतीषु मरीचिषु च होमाभावे कारणमाह— “अथ यदिति ‡ । सरस्वत्या वाङ्मातृ वाचो वज्रेण हिंसा माभूदिति न होतव्यम् ॥ २५ ॥

* इहैव पुरस्तात्— २४ पृ० १ पं० द्रष्टव्यम् ।

† प्रथमकाण्डे— ३६२ पृ० ७ पं० द्रष्टव्यम् ।

‡ सारस्वतीषु मरीचिषु च न होमः , प्रतिषेधात् । अत एव संहिताया मपि एतदुभयञ्च स्वाह्वान्त मन्त्रान्नानो न श्रूयते ।

“अथ यन्मरीचिष्विति । मरीचिष्वपि ‘अनहा’ अस्थाने तासां होमाधिकरणत्वासम्भवाच्च होतव्य मित्यर्थः । ‘नेत्’-इति निपातः परिभये, ‘जुह्वानि’-इत्यनेन सम्बध्यते ॥ २६ ॥

विधत्ते — “ताः सार्द्धं मिति । ‘ताः’ विहिताः, पृथक्-पृथक्-पात्रे गृहीताः आपः ‘सार्द्धं’ सम्भूय एकस्मिन् ‘पात्रे’ ‘समवनयति’ आसिञ्चेदित्यर्थः * । ‘मधुमतीः’ मधुररसवत्यः आपः ‘मधुमतीभिः’ अग्निः ‘पृच्यन्ताम्’ । “पृची सम्पर्के †”, सम्पृच्यन्ताम् । ता विशिनष्टि — ‘महि’ महत् ‘क्षत्रं’ बलं क्षत्रियकुलं वा ‘क्षत्रियाय’ यजमानाय ‘वन्वानाः’ दातुं याचयमानाः कामयमाना इति । मन्त्र मनूय ‡ व्याचष्टे — “मधुमतीरित्यादि । ‘महि क्षत्रं क्षत्रियाय वन्वाना इति यदाह’, ‘तत्’ तेन ‘यजमानाय’ ‘परोक्षं’ क्षत्र माशासन माशासितवाम् भवतीति योजना । ‘क्षत्रियाय’-इति तात्स्थाभिधानाद्, ‘वन्वानाः’-इति याचनाभिधानाद्, आशिषः परोक्षत्व मित्यर्थः ॥ २७ ॥

संसृष्टाना मपां मैत्रावरुणधिष्णास्य पुरोदेशे सादनं समन्त्रकं विधत्ते — “ता अग्रेणेति § । हे आपः ! ‘अनाधृष्टाः’ रक्षोभिरबाधिताः, ‘महौजसः’ ओजसा बलेन सहिताः, सवीर्याः ‘मीदत’ उपविशत । ‘महि’ महत्, ‘क्षत्रं’ बलं क्षत्रियत्वं वा, ‘क्षत्रियाय’ ‘दधतीः’ दधत्यः, धारयत्यः,

* का० श्रौ० सू० १५. ४. ४६ ।

† अदा० आ० २० धा० ।

‡ वा० सं० १०. ४. २० ।

§ का० श्रौ० सू० १५. ४. ४७

प्रयच्छन्त्य इति । मन्त्रं व्याचष्टे— “अनाष्टृष्टा इति * । ‘दधतीः’
—इति प्रदानस्य साक्षादुक्तेः प्रत्यक्षत्व माशिषः , ‘सीदत’—इति
मध्यमपुरुषप्रयोगाच्चेति वेदितव्यम् ॥ २८ ॥ १ [३. ४.] ॥

इति श्रीसायणाचार्यविरचिते माधवीये वेदार्थप्रकाशे

माध्यन्दिनशतपथब्राह्मणभाष्ये

पञ्चमकाण्डे तृतीयाध्याये चतुर्थं ब्राह्मणम् ॥

(अथ पञ्चमं ब्राह्मणम् .)

तं वै माध्यन्दिने सुवने ऽभिषिञ्चति । एष
वै प्रजापतिर्यु एषु यज्ञस्तायते युस्मादिमाः
प्रजाः प्रजाता एतस्वेवाप्येतर्ह्यनु प्रजायन्ते
तदेनं मध्यतु एवैतस्य प्रजापतेर्हृधाति मध्यतुः
सुवति † ॥ १ ॥

अगृहीते माहेन्द्रे । एष वा ऽइन्द्रस्य निष्के-
वल्यो ग्रहो युन्माहेन्द्रो ऽप्यस्यैतन्निष्केवल्य मेव
स्तीचं निष्केवल्यं शस्त्र मिन्द्रो वै यजमानस्त-

* वा० सं० १०. ४. २१ ।

† ‘सुवति’—इति क ।

देनः स्व ऽएवायतने ऽभिषिञ्चति तस्मादगृहीते
माहेन्द्रे * ॥ २ ॥

अग्रेण मैत्रावरुणस्य धिष्णाः । शार्दूलचर्मो-
पस्तृणाति सोमस्य त्विषिरसीति यत्र वै सोम
इन्द्र मत्यपवत स यत्ततः शार्दूलः समभवत्तेन
सोमस्य त्विषिस्तस्मादाह सोमस्य त्विषिरसीति
तुवेव मे त्विषिर्भूयादिति शार्दूलत्विषि मेवा-
स्मिन्नेतद्वधाति तस्मादाह तुवेव मे त्विषिर्भूया-
दिति † ॥ ३ ॥

अथ पार्थानि जुहोति । पृथी ह वै ‡ व्वैन्यो
मनुष्याणां प्रथमो ऽभिषिषिञ्चे § सो ऽकामयत
सुर्व्व मन्नाद्य मवरुन्धीयेति तस्मा ऽएतान्यजुहवुः
सु इदं सुर्व्व मन्नाद्य मवरुरुधेऽपि ह स्मास्मा
ऽआरण्यान् पशूनभिह्वयन्त्यसावेहि राजा त्वा

* 'माहेन्द्रे'—इति ग, घ ।

† '०दिति'—इति क, '०दिति'—इति ग ।

‡ 'पृथुहं वे'—इति घ ।

§ 'ऽभिषिषिचे'—इति ख, घ । 'ऽभिषिषिचे', 'ऽभिषिषिचे'—
इति दावेव पाठौ डा०-वेबर-ड्यौ ।

पक्ष्यत ऽद्विती तथेदं सर्वं मन्त्राद्य मवर्कुरुधे
सर्वं ह वा ऽअन्नाद्य मवर्कुरुधे यस्यैवं द्विदुष
एतानि ह्वयन्ते ॥ ४ ॥

तानि वै द्वादश भवन्ति । द्वादश वै मासाः
संवत्सरस्य तस्माद्द्वादश भवन्ति ॥ ५ ॥

षट् पुरस्तादभिषेकस्य जुहोति । षडुपरि-
ष्टात्तदेनं मध्यत एवैतस्य प्रजापतेर्द्धाति मध्यतः
सुवति ॥ ६ ॥

स यानि पुरस्तादभिषेकस्य जुहोति । बृह-
स्पतिस्तेषां मुत्तमो भवत्यथ यान्युपरिष्टादभि-
षेकस्य जुहोतीन्द्रस्तेषां प्रथमो भवति ब्रह्मा वै
बृहस्पतिरिन्द्रियं व्यौर्य मिन्द्र एताभ्या मेवैन मेत-
द्वौर्याभ्या मुभयतः परिवृंहति ॥ ७ ॥

स जुहोति । यानि पुरस्तादभिषेकस्य जुहो-
त्यग्नये स्वाहेति तेजो वा ऽअग्निस्तेजसैवैन
मेतदभिषिञ्चति सोमाय स्वाहेति क्षत्रं वै सोमः
क्षत्रेणैवैन मेतदभिषिञ्चति सवित्रे स्वाहेति
सविता वै देवानां प्रसविता सवितृप्रसूत एवैन
मेतदभिषिञ्चति सुरस्वत्यै स्वाहेति व्याग्वै सुर-

स्वती व्वाचैवैन मेतदभिषिञ्चति पूष्णे स्वाहेति
 पशुवो वै पूषा पशुभिरेवैन मेतदभिषिञ्चति
 बृहस्पतये स्वाहेति ब्रह्मा वै बृहस्पतिर्ब्रह्मणैवैन
 मेतदभिषिञ्चत्येतानि पुरस्तादभिषेकस्य जुहोति
 तान्येतान्यग्निनामानीत्याचक्षते * ॥ ८ ॥

अथ जुहोति । यान्युपरिष्ठादभिषेकस्य जुहो-
 तीन्द्राय स्वाहेति व्वीर्यं वा ऽइन्द्रो व्वीर्येणैवैन
 मेतदभिषिञ्चति घोषाय स्वाहेति व्वीर्यं वै
 घोषो व्वीर्येणैवैन मेतदभिषिञ्चति श्लोकाय स्वा-
 हेति व्वीर्यं वै श्लोको व्वीर्येणैवैन मेतदभि-
 षिञ्चत्यंशाय स्वाहेति व्वीर्यं वा ऽअंशो
 व्वीर्येणैवैन मेतदभिषिञ्चति , भुगाय स्वाहेति
 व्वीर्यं वै भुगो व्वीर्येणैवैन मेतदभिषिञ्चत्यर्यमणे
 स्वाहेति तदन मस्य सर्वस्यार्यमणं करोत्येतान्यु-
 परिष्ठादभिषेकस्य जुहोति † तान्येतान्यादित्य-
 नामानीत्याचक्षते ‡ ॥ ९ ॥

* '०त्याचक्षते'—इति क ।

† 'जुहोति'—इति ख ।

‡ '०त्याचक्षते'—इति क, ख ।

अग्ने॒ण मै॒त्रावरु॑णस्य॒ धिष्णा॑म । अभिषेच-
नी॒यानि॑ पा॒त्राणि॑ भवन्ति॒ युचै॑ता आ॒पो ऽभि-
षेच॑नीया भवन्ति ॥ १० ॥

पाला॑शं भवति । तेन॒ ब्राह्म॑णो ऽभिषि-
ञ्चति॒ ब्रह्म॑ वै प॒लाशो॑ ब्रह्म॒ण्यैवैन॑ मेतदभि-
षिञ्चति* ॥ ११ ॥

औ॒दुम्ब॑रं भवति । तेन॒ स्त्रो ऽभिषि॑ञ्चत्य॒न्नं
वा † ऽजु॑र्गुदुम्ब॒र ऊ॒र्ग्वै स्त्रं॑ याव॒द्द्वै पु॑रुषस्य स्त्रं
भवति॒ नैव॑ तावद॒शना॑यति तेनोक् स्त्रं त॒स्मादौ-
दुम्ब॑रेण॒ स्त्रो ऽभिषि॑ञ्चति ॥ १२ ॥

नै॒यग्रो॑धपादं भवति । तेन॒ मि॒त्रो राज॑न्यो
ऽभिषि॑ञ्चति प॒ङ्क्ति॒र्वै न्यग्रो॑धः प्र॒तिष्ठि॑तो मि॒त्रेण॑
वै राज॑न्यः प्र॒तिष्ठि॑तस्त॒स्मान्नै॒थग्रो॑धपादेन मि॒त्रो
राज॑न्यो ऽभिषि॑ञ्चति † ॥ १३ ॥

आ॒श्वत्थं॑ भवति । तेन॒ वृ॒क्षो ऽभिषि॑ञ्चति
स यदे॒वाद्दो ऽश्व॑त्थे तिष्ठत इन्द्रो मरुत उपा-

* '०षिञ्चति'—इति क ।

† '०त्युमावा'—इति ख ।

‡ '०षिञ्चति'—इति क ।

मन्त्रयत तस्मादाश्वत्थेन वैश्यो ऽभिषिञ्चत्येता-
न्यभिषेचनीयानि पात्राणि भवन्ति * ॥ १४ ॥

अथ पवित्रे करोति । पवित्रे स्थो वैष्णु-
व्याविति सो ऽसावेव बन्धुस्तथोर्हिरण्यं प्रवयति
ताभ्यामेता अभिषेचनीया अप उत पुनाति तद्य-
द्विरण्यं प्रवयत्यमृत मायुर्हिरण्यं तदा स्वमृत
मायुर्दधाति तस्माद्विरण्यं प्रवयति ॥ १५ ॥

स उत्पुनाति । सवितुर्व्यः प्रसव उत्पुनाम्य-
च्छिद्रेण पवित्रेण सूर्यस्य रश्मिभिरिति सो ऽसा-
वेव बन्धुरनिभृष्ट मसि व्वाचो बन्धुस्तपोजा इत्य-
नाधृष्टा स्थ रक्षोभिरित्येवैतदाह यदाहानिभृष्ट
मसीति व्वाचो बन्धुरिति यावद्दे प्राणेष्वपो
भवन्ति तावद्वाचा व्वदति तस्मादाह व्वाचो
बन्धुरिति ॥ १६ ॥

तपोजा इति । अग्नेर्वै धूमो जायते धूमा-
दभ्र मभ्रादृष्टिरग्नेर्वा ऽएता जायन्ते तस्मादाह
तपोजा इति ॥ १७ ॥

सोमस्य दात्र मसीति । यदा वा ऽएन मेता
भिरभिषुण्व*न्यथाहुतिर्भवति तस्मादाह सोमस्य
दात्र मसीति स्वाहा राजस्व इति तदेनाः स्वाहा-
कारेणैवोत्पुनाति ॥ १८ ॥

ता एतेषु पात्रेषु व्यानयति । सधमादो
द्युम्निनीराप एता इत्यनतिमानिन्य इत्येवैतदाह
यदाह सधमाद इति द्युम्निनीराप एता इति
व्वीर्यवत्य इत्येवैतदाहानाधृष्टा अपत्यो व्वसाना
इत्यनाधृष्टा स्य रक्षोभिरित्येवैतदाह यदाहाना-
धृष्टा अपत्यो व्वसाना इति पुस्त्यासु चक्रे
व्वरुणः सधस्य मिति व्विशो वै पुस्त्या व्विक्तु
चक्रे व्वरुणः प्रतिष्ठा मित्येवैतदाहापाः शिशु-
र्महृतमास्वन्तरित्यपां वा ऽएष शिशुर्भवति
यो राजसूयेन यजते तस्मादाहापाः शिशुर्म-
हृतमास्वन्तरिति † ॥ १९ ॥

* 'मेताभिरभिषुण्व०'—इति क, ख । 'मेताभिरभिषुण्व०'.

इति च दृष्टं डा०-वेवरेण ।

† 'रिति'—इति ग, 'रिति'—इति घ ।

अथैनं व्यासाऽसि परिधापयति । तत्सार्प्य-
मिति व्यासो भवति तच्छिन्तु सर्वाणि यज्ञ-
रूपाणि निष्कृतानि भवन्ति तदेनं परिधापयति
क्षत्रस्योल्ब मसीति तद्यदेव क्षत्रस्योल्बं तत एवैनं
मेतुञ्जनयति * ॥ २० ॥

अथैनं पाण्डुं परिधापयति । क्षत्रस्य जरा-
युसीति तद्यदेव क्षत्रस्य जरायु तत एवैनं मेतु-
ञ्जनयति † ॥ २१ ॥

अथाध्वीवासं प्रति मुञ्चति । क्षत्रस्य योनि-
रसीति तद्यदेव क्षत्रस्य योनिस्तस्या एवैनं मेतु-
ञ्जनयति ‡ ॥ २२ ॥

अथोष्णीषं सृष्ट्व § । पुरस्ताद्वगूहति क्षत्रस्य
नाभिरसीति तद्यदेव क्षत्रस्य नाभिस्ता मेवास्मिन्ने-
तद्वधाति ॥ २३ ॥

तद्वैके । समन्तं परिवेष्टयन्ति नाभिर्वा
ऽअस्यैषा समन्तं वा ऽव्ययं नाभिः पर्यतीति

* , † , ‡ 'ज्जनयति'—इति क ।

§ 'सृष्ट्व'—इति क; 'वृष्ट' चेतत् डा०-वेवरेय ।

व्वदन्तस्सदु तथा न कुय्यात् पुरस्तादेवावगूहेत्
पुरस्ताद्धीयं नाभिस्तद्यदेनं व्वासाऽसि परिधापयति
जनयत्येवैन मेतज्जात मभिषिञ्चानौति तस्मादेनं
व्वासाऽसि परिधापयति ॥ २४ ॥

तद्धैके । निदधत्येतानि व्वासाऽस्यैवैनं पुन-
र्दीक्षितवसनं परिधापयन्ति तदु तथा न कुर्या-
दङ्गानि वा ऽस्य जनूव्वासाऽस्यैवैनं सजन्वा *
तन्वा व्यर्धयन्ति व्वरुण्यं दीक्षितवसनं सु एतेषा
मेवैकं व्वाससां परिदधीत तदेन मुङ्गैर्जन्वा तन्वा
सुमर्द्धयति व्वरुण्यं दीक्षितवसनं तदेनं व्वरुण्या-
द्दीक्षितवसनात् प्रमुञ्चति ॥ २५ ॥

स यन्नावभृथु मभ्यवैति । तदेतदभ्यवहरन्ति
तत् सुलोम क्रियते सु एतेषा मेवैकं व्वाससां
परिधायोद्वैति तानि व्वशायै वा व्वपायाऽहुतायां
दद्यादुदवसानीयायां व्वेष्टौ ॥ २६ ॥

अथ धनुरधितनोति । इन्द्रस्य व्वार्चघ्न मसीति
व्वार्चघ्नं वै धनुरिन्द्रो वै यजमानो इयेन वा

ऽएष इन्द्रो भवति युञ्ज क्षत्रियो युदु च युज-
मानस्तस्मादाहेन्द्रस्य व्वार्चन मसीति * ॥ २७ ॥

अथ बाहू विमार्ष्टि । मित्रस्यासि व्वरुण-
स्यासीति बाह्वोर्व्वे धनुर्बाहुभ्यां वै राजन्यो मैत्रा-
व्वरुणस्तस्मादाह मित्रस्यासि व्वरुणस्यासीति तदस्मै
प्रयच्छति त्वयायं व्वचं बधेदिति त्वयायं द्विषन्तं
भ्रातृभ्यं बधेदित्येवैतदाह † ॥ २८ ॥

अथास्मै तिस्र इषूः प्रयच्छति । स युया प्रथमया
समर्पणेन पराभिनुत्ति‡ सैका सेयं पृथिवी सैषा दृवा
नामाथ युया विव्रः शयित्वा जीवति वा म्रियते वा
सा द्वितीया तदिदं मन्तरिक्षं सैषा रुजा नामाथ
ययापैव राधोति सा तृतीया सासौ द्यौः सैषा
क्षुमा नामैता हि वै तिस्र इषवस्तस्मादस्मै
तिस्र इषूः प्रयच्छति ॥ २९ ॥

ताः प्रयच्छति । पातैनं प्राञ्चं पातैनं

* 'मसीति'—इति क ।

† 'तुदाह'—इति क ।

‡ 'परान् भिनत्ति'—इति क । 'परान् भिनत्ति'—इति सायणः

प्रत्यञ्चं पातैर्न तिर्यञ्चं दिग्भ्यः पातेति तदृक्षौ
सुखा एव दिशो ऽश्रव्याः करोति तदादृक्षौ
धनुः प्रयच्छति वीर्यं वा ऽएतद्राजन्यस्य यदनु-
वीर्यवन्त मभिषिञ्चानीति तस्माद्वा ऽअस्मा ऽआ-
युधं प्रयच्छति * ॥ ३० ॥

अथैन माविदो व्याचयति । आविर्मर्या
इत्यनिरुक्तं प्रजापतिर्व्या ऽअनिरुक्तस्तदेनं प्रजापतय
ऽआवेदयति सोऽक्षौ सव मनुमन्यते तेनानुमतः
सूयते ॥ ३१ ॥

आवित्तो ऽअग्निर्गृहपतिरिति । ब्रह्मा वा
ऽअग्निस्तदेनं ब्रह्माण ऽआवेदयति तदृक्षौ सव मनु-
मन्यते तेनानुमतः सूयते ॥ ३२ ॥

आवित्तो ऽइन्द्रो वृद्धश्रवा इति । क्षत्रं वा
ऽइन्द्रस्तदेनं क्षत्रायावेदयति तदृक्षौ सव मनुमन्यते
तेनानुमतः सूयते ॥ ३३ ॥

आवित्तौ मित्रावरुणौ धृतव्रताविति । प्रा-
णोदानौ वै मित्रावरुणौ तदेनं प्राणोदानाभ्या

मावेदयति तावस्मै सव मनुमन्येते ताभ्या मनु-
मतः सूयते ॥ ३४ ॥

आवित्तः पूषा विश्ववेदा इति । पशुवो
वै पूषा तदेनं पशुभ्य आवेदयति तेऽस्मै सव-
मनुमन्यन्ते तैरनुमतः सूयते ॥ ३५ ॥

आवित्ते द्यावापृथिवी विश्वशम्भुवाविति ।
तदेन माभ्यां द्यावापृथिवीभ्या मावेदयति तेऽस्मै
सव मनुमन्येते ताभ्या मनुमतः सूयते ॥ ३६ ॥

आवित्तादितिरुक्शर्मैति । इयं वै पृथिव्यु-
दितिस्तदेन मस्यै पृथिव्या ऽआवेदयति सास्मै
सव मनुमन्यते तयानुमतः सूयते तद्याभ्य एवैन-
मेतद्देवताभ्य आवेदयति ता अस्मै सव मनुमन्यन्ते
ताभिरनुमतः सूयते ॥ ३७ ॥ २ ॥

॥ इति तृतीयप्रपाठके द्वितीयं ब्राह्मणम् [३. ५.] ॥

पञ्चमे ब्राह्मणे यजमानाभिषेकः , तत्रत्या धर्माश्च विधी-
यन्ते । तत्र यजमानाभिषेकं सकालं विधत्ते— “तं वै माध्य-
न्दिन इति । माध्यन्दिनसवने क्रियमाण मभिषेकं प्रथंसति—

“एष वै प्रजापतिरिति । माध्यन्दिनसवने क्रियमाणेनाभिषेकेण ‘एनं’ यजमानं ‘मध्यत एव’ यज्ञरूपप्रजापतिमध्ये एव निहितवान् भवति । ‘मध्यतः’ मध्ये ‘सुषति’ प्रेरयति, अध्वर्युरित्यर्थः ॥ १ ॥

कालविशेषं विधत्ते— “अगृहीत इति * । ‘माहेन्द्रे’ अहे ‘अगृहीते’ सोमरसेनापूर्णे, मरुत्वतीयान्ते इत्यर्थः । माहेन्द्रग्रहणात् पूर्वं यजमानाभिषेकं स्वायतननिधानरूपेण प्रशंसति— “एष वा इन्द्रस्येति । इदं प्रथमाध्याये व्याख्यातम् † । अत्र यदुक्तं कात्यायनेन— “मैत्रावरुणधिष्ण्यस्य पुरस्तान्निदधाति अनाष्टृष्टाः सीदेति, पात्राणि च तुष्णीं पालाशौदुम्बरनैयग्रोधवटाश्वत्थान्यभिषेकाय”—इति ‡ । “मरुत्वतीयान्ते पात्राणि पूर्वेण व्याघ्रचर्मास्तृणाति सोमस्य त्विषिरिति §, अपरेऽन्ते सीसं निदधाति, पार्थाना मग्नये स्वाहेति ॥ षड् जुहोति प्रतिमन्त्रम्”—इति ¶ च ॥ २ ॥

तदिदं क्रमेण विधित्सुर्व्याघ्रचर्मास्तरणं समन्त्रकं विधत्ते— “अग्रे षेति । मैत्रावरुणधिष्ण्यस्य पूर्वभागे व्याघ्रचर्मास्तृणीयात् ** । हे चर्मन् ! ‘सोमस्य’ ‘त्विषिः’ दीप्तिः ‘असि’ । ‘तवेव’ यथा

* का० श्रौ० सू० १५. ५. १ ।

† १. ३. ४ (३६ पृ० १४ पं० पुनः ५३ पृ० ४ पं०), द्रष्टव्यम् ।

‡ का० श्रौ० सू० १५. ४. ४७, ४८ ।

§ वा० सं० १०. ५. १ ।

॥ वा० सं० १०. ५. २-७ ।

¶ का० श्रौ० सू० १५. ५. ५, २, ३ ।

** का० श्रौ० सू० १५. ५. १ ।

तव दीप्तिरस्ति , तथा 'मे' मम 'त्विविः' दीप्तिः 'भूयात्' अस्त्विति * । शार्दूलस्य सोमत्वित्व माख्याधिकामुखेनोपपादयति— “यत्र वै सोम इति । पूर्वं मिन्द्रेण पीयमानः सोमः , तम् 'अत्यपवत' शरीरादधो निरगच्छत् । स सोमो यदा अत्यपवत , ततः सोऽतिपवित्ततः सोमः शार्दूलः सम्भूतवान् † । 'तस्मात्' शार्दूलस्य सोमकार्यत्वात् तदीयत्वचः सोमत्वित्वम् । “तवेव मे”—इति मन्त्रभागस्य तात्पर्यं माह— “तवेव म इति । 'एतत्' एतेन मन्त्रभागकृतेन 'अस्मिन्' यजमाने शार्दूलदीप्ति मेव निहितवान् भवति ॥ ३ ॥

अथाभिषेकस्य पुरस्तात् पञ्चास्र क्रियमाणान् पार्थहोमान् विधत्ते— “अथ पार्थानीति ‡ । 'पार्थानि' पृथिनानुष्ठितानि । एतेषां पृथिसम्बन्धं दर्शयति— “पृथी हेति । 'वैन्यः' वेनो नाम राजा , तस्य पुत्रः 'पृथी' नाम § , 'मनुष्याणां' मध्ये 'प्रथमः' अभिषिक्तः । 'सर्वम् अन्नाद्यम्' 'अवरुन्धीय' स्वाधीनं कुर्याम् 'इति' कामयमानाय 'तस्मै' पृथये ॥ 'एतानि' पार्थानि 'अजुहवुः' अध्वर्यवः । ततः 'सः' राजा 'इदं सर्वं मन्नाद्यम्' 'अवरुरुधे' स्वाधीनं कृतवान् । सर्वान्नावरोधकत्वं दर्शयति—

* वा० सं० १०. ५. १ ।

† “यद्वाचः प्राणादद्रवत् ततः शार्दूलज्येष्ठाः श्वापदाः समभवन्”—इति उपरिष्ठाद् द्रष्टव्यम् (५. ४. १०.) ।

‡ का० श्रौ० सू० १५. ५. ३ ।

§ अत्र पृथिनिति नाम्नश्च एव भाष्यसम्मतः पाठो गम्यते , चतुर्विवादार्थपुस्तकेष्वेकविधदर्शनात् ; मूले तु पृथुरिति च पाठः ।

॥ चतुर्विवादार्थटीकापुस्तकेष्विह 'पृथये'—इत्येव ।

“अपि ह स्मेति । ‘अपि’ खलु ‘अस्मै’ यजमानाय , तदर्थम् ,
 ‘आरण्यान्’ अरण्ये भवान् ‘पशून्’ ‘अभिद्वयन्ति’ । किम् ?
 इति । “असाविति । तत्तन्मृगनाम्नः सम्बुद्धग्रन्तस्य सामान्य-
 निर्देशः । हे पशो ! ‘एहि’ आगच्छ , अयं ‘राजा’ ‘त्वा’
 त्वां ‘पश्यते’ भोक्तुं पक्षं करिष्यति ‘इति’ । सोऽपि पशुः
 तद् वचः श्रुत्वा तत्समीपं स्वयं मेवागच्छति । ‘तथा’ सति
 ग्राम्यारण्यभक्षणस्य सर्वस्वावस्थावरोधः । विदुषोऽद्यतनस्यापि
 अनुष्ठातुं फलमाह— “सर्वं ह वा इति ॥ ४ ॥

एतेषां सङ्ख्यां विधत्ते— “तानि वै द्वादशेति । उक्तां
 सङ्ख्यां संवत्सरात्मना प्रशंसति— “द्वादशेति ॥ ५ ॥

एतेषां हवनकालं विधत्ते— “षडिति । द्वादशानां पदा-
 र्थानां मध्ये पूर्वषट्कस्यान्ते “बृहस्पतये स्वाहा”—इति पठ्यते,
 उत्तरषट्कस्यादौ “इन्द्राय स्वाहा”—इति * । तयोरुभयोर्मध्ये
 अभिषेकेण यजमानं ब्रह्मक्षत्रवीर्याभ्याम् उभयतः सम्बर्द्धित-
 वान् भवतीति ॥ ६ , ७ ॥

अभिषेकस्य पुरस्तात् कर्त्तव्यं होमं मनूय मन्त्रान्
 विधत्ते— “स जुहोतीति । “अग्नये स्वाहा”—इत्यादयो मन्त्राः † ।
 तत्रैकैकं मनूय स्तौति— “तजो वा अग्निरित्यादिना । अर्थ-
 वादवाक्येषु स्पष्टोऽर्थः । सोमादिपदानां देवतान्तरवाचकत्वं
 व्युदस्यति— “तान्येतान्यग्निनामान्तीति । ‘तानि’ पूर्वाणि
 पार्थानि ‘अग्निनामान्याचक्षते’, ब्रह्मवादिन इति शेषः ; अग्नेः
 सर्वदेवतात्मकत्वादिति भावः ॥ ८ ॥

* वा० सं० १०. ५. ६ , ७ मन्त्रौ द्रष्टव्यौ ।

† वा० सं० १०. ५. १-६ ।